

תורה נביאים וכתובים

תרגום יידיש פון יהואש

מְלָכִים ב

א 1 און מואב האָט ווידערשפעניקט אָן ישראל נאָך אַחאַבס טויט.

2 און אַחזיהו איז אַרויסגעפֿאַלן דורך דער גראַטע פֿון זיין אויבערשטוב וואָס אין שומרון, און איז קראַנק געוואָרן. און ער האָט געשיקט שלוחים, און האָט זיי אָנגעזאָגט: גייט פֿרעגט ביי בַּעל-זבֿוב דעם גאָט פֿון עקרון, אויב איך וועל גענעזן ווערן פֿון דער דאָזיקער קראַנקשאַפֿט.

3 און אַ מלאך פֿון גאָט האָט גערעדט צו אַליהו דעם תּשבי: שטיי אויף, גיי אַרויף אַנטקעגן די שלוחים פֿון דעם מלך פֿון שומרון, און רעד צו זיי: צי וויל אין ישראל איז קיין גאָט ניטאָ, גייט איר פֿרעגן ביי בַּעל-זבֿוב דעם גאָט פֿון עקרון? **4** דרומעך האָט יהוה אַזוי געזאָגט: דאָס בעט וואָס דו ביסט אַרויף אַהין, דערפֿון וועסטו ניט אַראָפּנידערן, נייערט שטאַרבן וועסטו שטאַרבן.

איז אַליהו געגאַנגען.

5 און די שלוחים האָבן זיך אומגעקערט צו אים, און ער האָט צו זיי געזאָגט: וואָס עפעס האָט איר זיך אומגעקערט? **6** האָבן זיי צו אים געזאָגט: אַ מאַן איז אַרויפֿגעקומען אונדז אַנטקעגן, און ער האָט צו

אונדז געזאָגט: גייט קערט אייך אום צו דעם מלך וואָס האָט אייך געשיקט, און איר זאָלט רעדן צו אים: אַזוי האָט יהוה געזאָגט: צי וויל אין ישראל איז קיין גאָט ניטאָ, שיקסטו פֿרעגן ביי בַּעַל-זְבוֹב דעם גאָט פֿון עקרון? דרום, דאָס בעט וואָס דו ביסט אַרויף אַהין, דערפֿון וועסטו ניט אַראָפּנידערן, נײַערט שטאַרבן וועסטו שטאַרבן. **7** האָט ער צו זיי גערעדט: וואָס איז דאָס אויסזען פֿון דעם מאָן וואָס איז אייך אַרויפֿגעקומען אַנטקעגן; און האָט צו אייך גערעדט די דאָזיקע רייד? **8** האָבן זיי צו אים געזאָגט: אַ האַריקער מאָן מיט אַ פֿעלענעם גאַרטל אַנגעגורט אויף זײַנע לענדן. האָט ער געזאָגט דאָס איז אַליהו דער תּשבי.

9 און ער האָט צו אים געשיקט אַ הויפטמאַן פֿון פֿופֿציק מיט זײַנע פֿופֿציק. איז ער אַרויפֿגעגאַנגען צו אים, ערשט ער זיצט אויפֿן שפיץ באַרג. האָט ער צו אים גערעדט: געטלעכער מאָן, דער מלך האָט געזאָגט: נידער אַראָפּ. **10** האָט אַליהו געענטפֿערט צו דעם הויפטמאַן פֿון די פֿופֿציק: איז, אויב איך בין אַ געטלעכער מאָן, זאָל אַראָפּנידערן אַ פֿייער פֿון הימל, און פֿאַרצערן דיך און דײַנע פֿופֿציק.

האָט אַראָפּגענידערט אַ פֿייער פֿון הימל, און האָט פֿאַרצערט אים און זײַנע פֿופֿציק.

11 האָט ער ווידער געשיקט צו אים אַן אַנדער הויפטמאַן פֿון פֿופֿציק מיט זײַנע פֿופֿציק. און ער האָט זיך אָפּגערופֿן און גערעדט צו אים: געטלעכער מאָן, אַזוי האָט דער מלך געזאָגט: אייל זיך נידער אַראָפּ. **12** האָט אַליהו געענטפֿערט און האָט צו זיי גערעדט: אויב איך בין אַ געטלעכער מאָן, זאָל אַראָפּנידערן אַ פֿייער פֿון הימל, און פֿאַרצערן דיך און דײַנע פֿופֿציק.

האָט אַראָפּגענידערט אַ פֿייער פֿון הימל, און האָט פֿאַרצערט אים און זײַנע פֿופֿציק.

13 האָט ער ווידער געשיקט צו אים אַ הויפטמאַן פֿון דריטע פֿופֿציק מיט זײַנע פֿופֿציק, און דער דריטער הויפטמאַן פֿון פֿופֿציק איז אַרויפֿגעגאַנגען, און ער איז געקומען און האָט זיך געבוקט אויף זײַנע קני פֿאַר אַליהו, און ער האָט זיך ביי אים געבעטן, און האָט צו אים גערעדט: געטלעכער מאָן, זאָל, איך בעט דיך, מײַן נפֿש, און די נפֿשות פֿון די דאָזיקע פֿופֿציק קנעכט דײַנע, זײַן ווערדיק אין דײַנע

אויגן. **14** זע, אַ פֿייער האָט אַראָפּגענידערט פֿון הימל, און האָט פֿאַרצערט די צוויי פֿריערדיקע הויפטלייט פֿון פֿופֿציק מיט זייערע פֿופֿציקן; און אַצונד, זאָל מײַן נפֿש זײַן ווערדיק אין דײַנע אויגן.

15 האָט אַ מלאַך פֿון גאָט גערעדט צו אַליהוֹן: נידער אַראָפּ מיט אים; זאָלסט ניט מורא האָבן פֿאַר אים.

איז ער אויפֿגעשטאַנען און האָט אַראָפּגענידערט מיט אים צום מלך. **16** און ער האָט צו אים גערעדט: אַזוי האָט גאָט געזאָגט: אַזוי ווי דו האָסט געשיקט שלוחים צו פֿרעגן בײַ בַּעַל-זְבוֹב דעם גאָט פֿון עקרון, איז דאָס ווייל אין ישראל איז קיין גאָט ניטאָ צו פֿרעגן זײַן וואָרט? דרום, דאָס בעט וואָס דו ביסט אַרויף אַהין, דערפֿון וועסטו ניט אַראָפּנידערן, נײַערט שטאַרבן וועסטו שטאַרבן.

17 און ער איז געשטאַרבן אַזוי ווי דאָס וואָרט פֿון גאָט וואָס אַליהו האָט גערעדט. און יהוֹרם איז געוואָרן מלך אויף זײַן אָרט אין צווייטן יאָר פֿון יהוֹרם דעם זון פֿון יהושֿפֿטן, דעם מלך פֿון יהודה; ווייל ער האָט קיין זון ניט געהאַט.

18 און די איבעריקע זאָכן פֿון אַחַזְיָהוּ וואָס ער האָט געטאָן, זײ זײַנען שוין באַשריבן אין בוך פֿון די צײַטגעשעענישן פֿון די מלכים פֿון ישראל.

ב **1** און עס איז געווען, ווען גאָט האָט געזאָלט אַרויפֿנעמען אַליהוֹן אין אַ שטורעמווינד אויפֿן הימל, זײַנען אַלישע און אַליהו געגאַנגען פֿון גלגל. **2** האָט אַליהו געזאָגט צו אַלישען: בלייב דאָ, איך בעט דיך, וואָרום גאָט האָט מיך געשיקט ביז בית-אֵל. האָט אַלישע געזאָגט: אַזוי ווי גאָט לעבט, און אַזוי ווי דײַן זעל לעבט, אויב איך וועל דיך פֿאַרלאָזן!

און זײ האָבן אַראָפּגענידערט קיין בית-אֵל.

3 זײַנען אַרויסגעגאַנגען די יונגע נביאים וואָס אין בית-אֵל צו אַלישען, און האָבן צו אים געזאָגט: וויסטו אַז הײַנט נעמט גאָט

אָוועק דיין האַר פֿון דיין קאָפּ? האָט ער געזאָגט: יאָ, איך ווייס; שווייגט.

4 האָט אַליהו צו אים געזאָגט: אַלישע, בלייב דאָ, איך בעט דיך, וואַרום גאָט האָט מיך געשיקט קיין יריחו. האָט ער געזאָגט: אַזוי ווי גאָט לעבט, און אַזוי ווי דיין זעל לעבט, אויב איך וועל דיך פֿאַרלאָזן.

און זיי זיינען געקומען קיין יריחו.

5 האָבן גענענט די יונגע נביאים וואָס אין יריחו צו אַלישען, און האָבן צו אים געזאָגט: וויסטו אַז היינט נעמט גאָט אָוועק דיין האַר פֿון דיין קאָפּ? האָט ער געזאָגט: יאָ, איך ווייס; שווייגט.

6 האָט אַליהו צו אים געזאָגט: בלייב דאָ, איך בעט דיך, וואַרום גאָט האָט מיך געשיקט ביזן ירדן. האָט ער געזאָגט: אַזוי ווי גאָט לעבט, און אַזוי ווי דיין זעל לעבט, אויב איך וועל דיך פֿאַרלאָזן!

און זיי זיינען ביידע געגאָנגען.

7 זיינען פֿופֿציק מאָן פֿון די יונגע נביאים געגאָנגען, און האָבן זיך געשטעלט אַ קעגן איבער פֿון דער ווייטן; און זיי ביידע זיינען געשטאַנען ביים ירדן. **8** האָט אַליהו גענומען זיין מאַנטל, און צונויפֿגעוויקלט, און געשלאָגן דאָס וואַסער, און עס האָט זיך צעטיילט אַהין און אַהער, און זיי זיינען ביידע אַריבערגעגאַנגען אין טריקעניש. **9** און עס איז געווען, ווי זיי זיינען אַריבערגעגאַנגען, אַזוי האָט אַליהו געזאָגט צו אַלישען: בעט וואָס איך זאל דיר טאָן, איידער איך וועל אָוועקגענומען ווערן פֿון דיר. האָט אַלישע געזאָגט: זאל, איך בעט דיך, אַ צווייעדיקער טייל פֿון דיין גייסט זיין אויף מיר. **10** האָט ער געזאָגט: האָסט אַ שווערע זאַך געבעטן. אויב דו וועסט מיך זען ווען איך ווער אָוועקגענומען פֿון דיר, וועט דיר אַזוי געשען, אויב אָבער ניט, וועט עס ניט געשען.

11 און עס איז געווען, ווי זיי גייען אַזוי, גייען און רעדן, ערשט אַ פֿייערדיקער רייטוואָגן מיט פֿייערדיקע פֿערד, און זיי האָבן פֿאַנאַנדערגעשיידט צווישן זיי ביידן, און אַליהו איז אַרויף מיט אַ שטורעמוינט אין הימל. **12** און ווי אַלישע האָט עס געזען, אַזוי האָט

ער געשריען: פֿאַטער מײַנער, פֿאַטער מײַנער, רײַטוועגן און רײַטער פֿון ישׂראל!

און ער האָט אים מער ניט געזען. האָט ער אָנגענומען זײַנע קלײדער, און האָט זײ צעריסן אויף צוויי שטיקער. **13** און ער האָט אויפֿגעהויבן אַליהוס מאַנטל וואָס איז אַראָפֿגעפֿאַלן פֿון אים, און האָט זיך אומגעקערט און זיך געשטעלט ביים ברעג ירדן. **14** און ער האָט גענומען אַליהוס מאַנטל וואָס איז אַראָפֿגעפֿאַלן פֿון אים, און האָט געשלאָגן דאָס וואַסער, און האָט געזאָגט: וווּ איז יהוה דער גאָט פֿון אַליהון? און אַז ער אויך האָט געשלאָגן דאָס וואַסער, האָט דאָס וואַסער זיך צעטיילט אַהין און אַהער, און אַלישע איז אַריבערגעגאַנגען.


15 און די יונגע נביאים וואָס פֿון יריחו האָבן אים געזען פֿון אַ קעגן איבער, און זײ האָבן געזאָגט: דער גײַסט פֿון אַליהון רוט אויף אַלישען. און זײ זײַנען אים געקומען אַנטקעגן, און האָבן זיך געבוקט פֿאַר אים צו דער ערד. **16** און זײ האָבן צו אים געזאָגט: אַט, איך בעט דיך, זײַנען צווישן דײַנע קנעכט פֿופֿציק מאַן, העלדישע יונגען; זאַלן זײ גיין, איך בעט דיך, און זוכן דײַן האַר; טאַמער האָט אים דער גײַסט פֿון גאָט פֿאַרטראָגן און אים פֿאַרוואַרפֿן אויף אײַנעם פֿון די בערג, אָדער אין אײַנעם פֿון די טאַלן. האָט ער געזאָגט: איר זאַלט ניט שיקן. **17** זײַנען זײ צוגעשטאַנען צו אים ביז ער האָט זיך געשעמט, און ער האָט געזאָגט: שיקט. און זײ האָבן געשיקט פֿופֿציק מאַן, און זײ האָבן געזוכט דרײַ טעג, און האָבן אים ניט געפֿונען. **18** האָבן זײ זיך אומגעקערט צו אים, ווי ער איז געזעסן אין יריחו; און ער האָט צו זײ געזאָגט: האָב איך אײַך ניט געזאָגט: איר זאַלט ניט גיין?

19 און די מענטשן פֿון דער שטאָט האָבן געזאָגט צו אַלישען: זע נאָר, דער אָרט פֿון דער שטאָט איז אַ גוטער, אַזוי ווי אונדזער האַר זעט, אָבער דאָס וואַסער איז שלעכט, און דאָס לאַנד פֿאַרוואַרפֿט. **20** האָט ער געזאָגט: ברענגט מיר אַ נײַע שיסל, און טוט אַרײַן אַהין זאַלץ. האָבן זײ עס אים געבראַכט. **21** און ער איז אַרויסגעגאַנגען צו דעם אַרויסגאַנג פֿונעם וואַסער, און האָט אַהין אַרײַנגעוואַרפֿן זאַלץ, און געזאָגט: אַזוי האָט גאָט געזאָגט: איך האָב געזונט געמאַכט דאָס דאָזיקע וואַסער; מער זאַל פֿון דאָרטן ניט זײַן קיין טויט און קיין

22 און דאָס וואָסער איז געזונט געוואָרן ביז אויף היינטיקן טאָג, אַזוי ווי דאָס וואָרט וואָס אָלישע האָט גערעדט.

23 און ער איז אַרויפֿגעגאַנגען פֿון דאָרטן קיין בֵּית-אֵל. און ווי ער גייט אַרויף מיטן וועג, אַזוי זיינען אַרויסגעגאַנגען פֿון שטאָט קליינע ייִנגלעך, און האָבן געשפּעט פֿון אים, און האָבן צו אים געזאָגט: גיי אַרויף, פּליכקאַפּ! גיי אַרויף, פּליכקאַפּ! **24** האָט ער זיך אומגעקערט הינטער זיך, און האָט זיי דערזען, און ער האָט זיי געשלאָגן אין נאָמען פֿון גאָט. זיינען אַרויסגעקומען צוויי בערינטעס פֿון וואַלד, און האָבן צעריסן פֿון זיי צוויי און פֿערציק קינדער.

און ער איז אַוועקגעגאַנגען פֿון דאָרטן צום באַרג פֿרמל, און פֿון דאָרטן האָט ער זיך אומגעקערט קיין שומרון.

1 און יהוֹרם דער זון פֿון אַחאַבֿן איז געוואָרן מלך איבער ישראל  אין שומרון אין אַכצנטן יאָר פֿון יהושפֿט דעם מלך פֿון יהודה; און ער האָט געקיניגט צוועלף יאָר.

2 און ער האָט געטאָן וואָס איז שלעכט אין די אויגן פֿון גאָט, נאָר ניט אַזוי ווי זיין פֿאָטער און ווי זיין מוטער; וואָרום ער האָט אַפּגעטאָן דעם זיילשטיין פֿון בַּעַל וואָס זיין פֿאָטער האָט געמאַכט. **3** אַבער ער איז געווען באַהעפֿט אָן די זינד פֿון ירְבֵּעַם דעם זון פֿון נבֿטן, וואָס ער האָט געמאַכט זינדיקן ישראל; ער האָט זיך ניט אַפּגעקערט דערפֿון.

4 און מִישַׁע דער מלך פֿון מואָב האָט געהאַלטן שאָף, און ער פֿלעגט צאָלן דעם מלך פֿון ישראל די וואַל פֿון הונדערט טויזנט לעמער און הונדערט טויזנט ווידערס. **5** און עס איז געווען, ווי אַחאַבֿ איז געשטאַרבן, אַזוי האָט דער מלך פֿון מואָב ווידערשפּעניקט אָן דעם מלך פֿון ישראל. **6** איז דער מלך יהוֹרם אַרויסגעגאַנגען אין יענעם טאָג פֿון שומרון, און האָט איבערגעציילט גאַנץ ישראל. **7** און ער איז געגאַנגען און האָט געשיקט צו יהושפֿט דעם מלך פֿון יהודה, אַזוי צו זאָגן: דער מלך פֿון מואָב האָט ווידערשפּעניקט אָן מיר; וועסטו גיין מיט מיר אַקעגן מואָב אויף מלחמה? האָט ער געזאָגט: איך וועל אַרויפֿגיין; אַזוי ווי דו אַזוי איך; אַזוי ווי דיין פֿאַלק אַזוי מיין

פֶּאֶלֶק; אַזוי ווי דײַנע פֿערד אַזוי מײַנע פֿערד. **8** האָט ער געפֿרעגט: מיט וואָסער וועג זאָלן מיר אַרויפֿגיין? האָט ער געזאָגט: מיטן וועג פֿון דעם מדבר פֿון אדום.

9 איז געגאַנגען דער מלך פֿון ישראל, און דער מלך פֿון יהודה, און דער מלך פֿון אדום, און זיי האָבן זיך אַרומגעדרײט זיבן טעג וועגס, און עס איז ניט געווען קיין וואָסער פֿאַרן חיל, און פֿאַר די בהמות וואָס הינטער זיי. **10** האָט דער מלך פֿון ישראל געזאָגט: וויי! וואָרום גאָט האָט צונויפֿגערופֿן די דאָזיקע דרײַ מלכים, זיי צו געבן אין דער האַנט פֿון מואָב. **11** האָט יהושפֿט געזאָגט: איז דאָ ניטאָ אַ נביא פֿון גאָט, אַז מיר זאָלן פֿרעגן דורך אים בײַ גאָט? האָט זיך אָפֿגערופֿן איינער פֿון די קנעכט פֿון דעם מלך פֿון ישראל, און האָט געזאָגט: דאָ איז דאָ אַלישע דער זון פֿון שפֿטן, וואָס האָט געגאָסן וואָסער אויף די הענט פֿון אַליהון. **12** האָט יהושפֿט געזאָגט: בײַ אים איז דאָ דאָס וואָרט פֿון גאָט.

און דער מלך פֿון ישראל און יהושפֿט און דער מלך פֿון אדום האָבן אַראָפֿגענידערט צו אים. **13** האָט אַלישע געזאָגט צו דעם מלך פֿון ישראל: וואָס קער איך זיך אָן מיט דיר? גיי צו די נביאים פֿון דײַן פֿאַטער, און צו די נביאים פֿון דײַן מוטער. האָט דער מלך פֿון ישראל צו אים געזאָגט: ניטע! וואָרום גאָט האָט צונויפֿגערופֿן די דאָזיקע דרײַ מלכים, זיי צו געבן אין דער האַנט פֿון מואָב. **14** האָט אַלישע געזאָגט: אַזוי ווי עס לעבט גאָט פֿון צבֿאות וואָס איך שטיי פֿאַר אים, אַז ווען איך שוין ניט דעם פנים פֿון יהושפֿט דעם מלך פֿון יהודה, אויב איך וואָלט געקוקט אויף דיר, און אויב איך וואָלט דיך אָנגעזען! **15** און אַצונד, ברענגט מיר אַ שפּילער.

און עס איז געווען, ווי דער שפּילער האָט געשפּילט, אַזוי איז אויף אים געווען די האַנט פֿון גאָט. **16** און ער האָט געזאָגט: אַזוי האָט גאָט געזאָגט: מאַכט דעם דאָזיקן טאָל גריבער אויף גריבער. **17** וואָרום אַזוי האָט גאָט געזאָגט: איר וועט ניט זען קיין ווינט, און ניט זען קיין רעגן, און דער דאָזיקער טאָל וועט אָנגעפֿילט ווערן מיט וואָסער, און איר וועט טרינקען, איר און אייערע פֿי און אייערע בהמות. **18** און דאָס איז נאָך ווינציק אין די אויגן פֿון גאָט; ער וועט אייך געבן מואָב אין אייער האַנט. **19** און איר וועט שלאָגן יעטוועדער באַפֿעסטיקטע שטאָט, און יעטוועדער אויסדערוויילטע

שטאַט; און יעטוועדער גוטן בוים וועט איר איינוואַרפֿן, און יעטוועדער קוואַל וואַסער וועט איר פֿאַרשטאַפֿן, און יעטוועדער גוט שטיק פֿעלד וועט איר פֿאַרדאַרבן מיט שטיינער.

20 און עס איז געווען אין דער פֿרי, ווען מע ברענגט אויף דעם קרבן, ערשט וואַסער קומט אַרויס פֿון דעם וועג פֿון אדום, און דאָס לאַנד איז פֿול געוואָרן מיטן וואַסער.

21 און גאַנץ מואָב האָבן געהערט אַז די מלכים זיינען אַרויפֿגעקומען מלחמה צו האַלטן אויף זיי, און זיי האָבן זיך איינגעזאַמלט, פֿון איטלעכן וואַס גורט אָן אַן אַנגורט און העכער; און זיי האָבן זיך געשטעלט ביים געמאַרק. **22** און ווי זיי האָבן זיך געפֿעדערט אין דער פֿרי, אַזוי האָט די זון געשיינט אויפֿן וואַסער, און די מואָבים האָבן געזען פֿון ווייטן דאָס וואַסער רויט אַזוי ווי בלוט. **23** האָבן זיי געזאַגט: בלוט איז דאָס; צעקריגן האָבן זיך צעקריגט די מלכים, און זיי האָבן געשלאָגן איינער דעם אַנדערן. און אַצונד, צום רויב, מואָב!

24 און זיי זיינען געקומען אין לאַגער פֿון ישׂראל, און די ישׂראל זיינען אויפֿגעשטאַנען און האָבן געשלאָגן מואָב. **25** און די שטעט האָבן זיי צעשטערט, און וווּ נאָר אַ גוט שטיק פֿעלד, האָבן זיי איטלעכער געוואַרפֿן אַ שטיין און האָבן עס אַנגעפֿילט, און יעטוועדער קוואַל וואַסער האָבן זיי פֿאַרשטאַפט. און יעטוועדער גוטן בוים האָבן זיי איינגעוואַרפֿן, ביז זיי האָבן בלויז איבערגעלאָזן אירע מויערשטיינער אין קיר-חֲרָשֶׁת; און די שליידערער האָבן זי אַרומגערינגלט, און האָבן זי צעשלאָגן.

26 און דער מלך פֿון מואָב האָט געזען אַז די מלחמה איז שטאַרקער פֿון אים, און ער האָט גענומען מיט זיך זיבן הונדערט מאַן וואַס ציען אַ שווערד, פֿדי דורכצוברעכן צו דעם מלך פֿון אדום, אָבער זיי האָבן ניט געקענט. **27** האָט ער גענומען זיין זון דעם בכור וואַס האָט געזאַלט קיניגן נאָך אים, און האָט אים אויפֿגעבראַכט פֿאַר אַ בראַנדאַפֿער אויף דער מויער. און עס איז געוואָרן אַ גרויסער צאָרן אויף ישׂראל; און זיי האָבן אַוועקגעצויגן פֿון אים, און האָבן זיך אומגעקערט אין לאַנד.

ד **1** און איינע אַ פֿרוי פֿון די ווייבער פֿון די יונגע נביאים האָט געשריען צו אַלישע, אַזוי צו זאָגן: דיין קנעכט, מיין מאַן, איז טויט; און דו ווייסט אַז דיין קנעכט איז געווען גאָטספֿאַרכטיק; און דער בעל-חובֿ איז געקומען נעמען צו זיך מייןע צוויי קינדער פֿאַר קנעכט. **2** האָט אַלישע צו איר געזאָגט: וואָס זאַל איך דיר טאָן? זאָג מיר וואָס האָסטו אין הויז? האָט זי געזאָגט: דיין דינסט האָט גאַרנישט אין הויז, נאָר בלויז אַ קריגל אייל. **3** האָט ער געזאָגט: גיי, באַרג דיר פֿליים פֿון דערויסן, פֿון אַלע דייןע שכנים, לידיקע פֿליים; זאַלסט ניט קאַרגן. **4** און זאַלסט אַריינגיין און פֿאַרשליסן די טיר הינטער דיר און הינטער דייןע זין, און זאַלסט אָנגיסן אין אַלע די דאַזיקע פֿליים; און די פֿולע זאַלסטו אַוועקרוקן.

5 איז זי אַוועקגעגאַנגען פֿון אים, און זי האָט פֿאַרשלאָסן די טיר הינטער זיך און הינטער אירע זין: זיי האָבן איר דערלאָנגט, און זי האָט אָנגעגאַסן. **6** און עס איז געווען, ווי די פֿליים זיינען געוואָרן פֿול, אַזוי האָט זי געזאָגט צו איר זון: דערלאָנג מיר נאָך אַ פֿלי. האָט ער צו איר געזאָגט: ניטאָ מער קיין פֿלי. און דאָס אייל האָט זיך אַפֿגעשטעלט.

7 איז זי געקומען, און האָט דערציילט דעם געטלעכן מאַן, און ער האָט געזאָגט: גיי פֿאַרקויף דאָס אייל, און באַצאַל דיין חובֿ, און דו מיט דייןע זין וועסט לעבן אויף דעם רעשט.

8 און עס איז געווען איין טאָג, איז אַלישע אַריבערגעגאַנגען קיין שוֹנִים, און דאָרטן איז געווען אַ רייכע פֿרוי, האָט זי אים פֿאַרהאַלטן צו עסן ברויט. און עס איז געווען, אַז ווען נאָר ער איז דורכגעגאַנגען, פֿלעגט ער פֿאַרקערן אַהין צו עסן ברויט. **9** האָט זי געזאָגט צו איר מאַן: זע, איך בעט דיך, איך ווייס אַז דאָס איז אַ הייליקער מאַן פֿון גאָט וואָס גייט דורך ביי אונדז תמיד. **10** לאַמיר מאַכן, איך בעט דיך, אַ קליין געמויערט אויבערסטיבל, און לאַמיר דאָרטן אַוועקשטעלן פֿאַר אים אַ בעט, און אַ טיש און אַ שטול, און אַ לאַמפּ, און עס וועט זיין, ווי ער קומט צו אונדז, אַזוי וועט ער איינקערן אַהין.

11 און עס איז געווען איין טאָג, איז ער אַהין געקומען, און ער האָט איינגעקערט אין דער אויבערשטוב, און האָט זיך דאָרטן געלייגט. **12**

און ער האָט געזאָגט צו זיין יונג גיחזי: רוף די דאָזיקע שונמית. האָט ער זי גערופֿן, און זי האָט זיך געשטעלט פֿאַר אים.

13 האָט ער צו אים געזאָגט: זאָג אַקאָרשט צו איר: זע, דו האָסט געזאָרגט פֿון אונדזערט וועגן די דאָזיקע גאַנצע זאָרג; וואָס איז דאָ צו טאָן פֿאַר דיר? איז דאָ צו רעדן פֿאַר דיר צום מלך אָדער צום האָר פֿון חיל? האָט זי געזאָגט: צווישן מיין שטאַם זיך איך.

14 האָט ער געזאָגט: וואָס איז פֿאַרט דאָ צו טאָן פֿאַר איר? האָט גיחזי געזאָגט: פֿאַר וואָר זי האָט ניט קיין קינד, און איר מאָן איז אַלט. **15** האָט ער געזאָגט: רוף זי, און ער האָט זי גערופֿן, און זי האָט זיך געשטעלט אין טיר. **16** האָט ער געזאָגט: אין דער צייט, אַזוי ווי איצט איבער אַ יאָר, וועסטו האַלדזן אַ זון. האָט זי געזאָגט: ניין, מיין האָר געטלעכער מאָן! זאָלסט ניט נאָרן דיין דינסט.

17 און די פֿרוי איז טראָגעדיק געוואָרן, און זי האָט געבאָרן אַ זון אין דער צייט אין אַ יאָר אַרום, אַזוי ווי אַלישע האָט צו איר גערעדט.

18 און דאָס קינד איז אויפֿגעוואַקסן; און עס איז געווען איין טאָג, איז ער אַרויסגעגאַנגען צו זיין פֿאָטער ביי די שניטערס. **19** און ער האָט געזאָגט צו זיין פֿאָטער: מיין קאָפּ, מיין קאָפּ! האָט ער געזאָגט צום יונג: טראָג אים אַוועק צו זיין מוטער. **20** האָט ער אים אַוועקגעטראָגן און אים געבראַכט צו זיין מוטער. און ער איז געזעסן אויף אירע קני ביז האַלבן טאָג, און איז געשטאַרבן. איז זי אַרויפֿגעגאַנגען, און האָט אים אַוועקגעלייגט אויפֿן בעט פֿון דעם געטלעכן מאָן, און זי האָט אים פֿאַרשלאָסן, און איז אַרויסגעגאַנגען. **22** און זי האָט גערופֿן צו איר מאָן און האָט געזאָגט: שיק מיר, איך בעט דיך, איינעם פֿון די יונגען מיט איינער פֿון די אייזעלינס, און איך וועל אַריבערלויפֿן צום געטלעכן מאָן, און וועל זיך אומקערן. **23** האָט ער צו איר געזאָגט: פֿאַר וואָס גייסטו צו אים היינט, ניט ראש-חודש און ניט שבת? האָט זי געזאָגט: עס איז פֿריד.

24 און זי האָט אַנגעזאָטלט די אייזעלין, און האָט געזאָגט צו איר יונג: טרייב און גיי; זאָלסט מיך ניט אויפֿהאַלטן אין רייטן, סיידן איך האָב דיר געהייסן.

25 און זי איז געגאנגען און געקומען צום געטלעכן מאן אויפן באַרג פֿרמל. און עס איז געווען, ווי דער געטלעכער מאן האָט זי דערזען פֿון ווייטן, אַזוי האָט ער געזאָגט צו זיין יונג גיחזין: אָן איז יענע שונמית. **26** אַצונד לויף אַקאַרשט איר אַנטקעגן, און זאָג צו איר: איז פֿריד צו דיר? איז פֿריד צו דיין מאַן? איז פֿריד צום קינד? האָט זי געזאָגט: פֿריד.

27 און זי איז געקומען צום געטלעכן מאן אויפן באַרג, און זי האָט זיך אַנגענומען אָן זיינע פֿיס; האָט גיחזי גענענט זי אַוועקצושטויסן, אָבער דער געטלעכער מאן האָט געזאָגט: לאַז זי אָפּ, וואָרום איר זעל איז פֿאַרביטערט, און גאָט האָט פֿאַרהוילן פֿון מיר, און האָט מיר ניט דערציילט.

28 האָט זי געזאָגט: האָב איך דען געבעטן אַ זון ביי מיין האַר? האָב איך ניט געזאָגט: זאָלסט מיר ניט גענאָרן?

29 האָט ער געזאָגט צו גיחזין: גורט אָן דייןע לענדן, און נעם מיין שטעקן אין דיין האַנט, און גיי; אַז דו וועסט אַנטרעפֿן עמיצן, זאָלסטו אים ניט באַגריסן, און אַז עמעצער וועט דיר באַגריסן, זאָלסטו אים ניט ענטפֿערן; און זאָלסט אַרויפֿטאָן מיין שטעקן אויפֿן יינגלס פנים.

30 האָט געזאָגט די מוטער פֿון יינגל: אַזוי ווי גאָט לעבט, און אַזוי ווי דיין זעל לעבט, אויב איך וועל דיר אַפּלאַזן! איז ער אויפֿגעשטאַנען און איז געגאנגען נאָך איר.

31 און גיחזי איז אַוועקגעגאנגען זיי פֿאַרויס, און האָט אַרויפֿגעטאָן דעם שטעקן אויפֿן יינגלס פנים, אָבער קיין קול און קיין הערונג. האָט ער זיך אומגעקערט אים אַנטקעגן, און האָט אים דערציילט, אַזוי צו זאָגן: דער יינגל האָט זיך ניט אויפֿגעכאַפט.

32 און אַלישע איז געקומען אין הויז, ערשט דער יינגל איז טויט, אַוועקגעלייגט אויף זיין בעט. **33** איז ער אַריינגעגאנגען און האָט פֿאַרשלאָסן די טיר הינטער זיי צווייען, און ער האָט מתפלל געווען צו גאָט. **34** און ער איז אַרויף און האָט זיך געלייגט איבערן קינד, און האָט אַרויפֿגעטאָן זיין מויל אויף זיין מויל, און זיינע אויגן זיינע אויגן, און זיינע הענט אויף זיינע הענט, און ער האָט זיך אויסגעצויגן

אויף אים, ביז דער לייב פֿון ייִנגל איז געוואָרן וואַרעם. 35 און ער האָט זיך אומגעקערט, און איז אומגעגאַנגען אין הויז איין מאָל אַהין און איין מאָל אַהער; און ער איז אַרויף און האָט זיך אויסגעצויגן אויף אים; און דער ייִנגל האָט גענאָסן ביז זיבן מאָל, און דער ייִנגל האָט אויפֿגעמאַכט זיינע אויגן.

38 האָט ער גערופֿן גיחזין, און האָט געזאָגט: רוף די דאָזיקע שוֹנִמִית. האָט ער זי גערופֿן, און זי איז אַריינגעקומען צו אים; האָט ער געזאָגט: נעם דיין זון.

37 איז זי צוגעקומען, און איז געפֿאלן צו זיינע פֿיס, און האָט זיך געבוקט צו דער ערד. און זי האָט גענומען איר זון, און איז אַרויסגעגאַנגען.

38 און אַלישע האָט זיך אומגעקערט קיין גלגל; און אַ הונגער איז געווען אין לאַנד; און די יונגע נביאים זיינען געזעסן פֿאַר אים; האָט ער געזאָגט צו זיין יונג: שטעל צו דעם גרויסן טאָפּ, און קאָך אָפּ אַ געקעכטס פֿאַר די יונגע נביאים. 39 איז איינער אַרויסגעגאַנגען אין פֿעלד קלייבן קרייטעכער, און ער האָט געפֿונען אַ פֿעלדביימל און האָט אָנגעקליבן דערפֿון ווילדע אוגערקעס אַ פֿול קלייד זיינס. און ער איז געקומען און האָט עס אַריינגעשניטן אין טאָפּ געקעכטס; ווייל זיי האָבן עס ניט געקענט. 40 האָט מען אַריינגעגאָסן די מענטשן צום עסן; און עס איז געווען, ווי זיי האָבן געגעסן פֿון דעם געקעכטס, אַזוי האָבן זיי אויסגעשריען און געזאָגט: טויט איז אין טאָפּ, געטלעכער מאַן. און זיי האָבן ניט געקענט עסן. 41 האָט ער געזאָגט: טאָ ברענגט מעל. און ער האָט אַריינגעשאַטן אין טאָפּ, און האָט געזאָגט: גיס אַריין פֿאַר די מענטשן, און זאָלן זיי עסן. און קיין שום בייז איז אין טאָפּ ניט געווען.

42 און אַ מאַן איז געקומען פֿון בַּעל-שָׁלְשָׁה, און האָט געבראַכט דעם געטלעכן מאַן ברויט פֿון ערשטער תְּבֹואָה, צוואַנציק גערשטענע ברויטן, און פֿרישע זאַנגען אין זיין זאַק. האָט ער געזאָגט: גיב די מענטשן און זאָלן זיי עסן. 43 האָט זיין משרת געזאָגט: ווי קען איך דאָס דערלאַנגען פֿאַר הונדערט מאַן? האָט ער געזאָגט: גיב די מענטשן, און זאָלן זיי עסן. וואָרום אַזוי האָט גאָט געזאָגט: זיי וועלן

עסן און נאָך איבערלאָזן. 44 און ער האָט דערלאַנגט פֿאַר זיי, און זיי האָבן געגעסן און נאָך איבערגעלאָזן, אַזוי ווי דאָס וואָרט פֿון גאָט.

ה 1 און נַעֲמָן דער חיל-פֿירער פֿון דעם מלך פֿון ארם איז געווען אַ גרויסער מאַן ביי זײַן האַר, און אָנגעזען, וואָרום דורך אים האָט גאָט געגעבן אַ גרויסע ישועה צו ארם. און דער מאַן איז געווען אַ העלדישער גבור, אָבער אַ מצורע.

2 און די אַרמִים זײַנען אַרויסגעגאַנגען אין באַנדעס, און האָבן געפֿאַנגען פֿון לאַנד ישׂראל אַ קליין מיידל; און זי האָט באַדינט נַעֲמָנס ווייב. 3 האָט זי געזאָגט צו איר האַרינטע: הלוואי איז מײַן האַר ביי דעם נביא וואָס אין שומרון; ער וואָלט אים דענצמאָל אויסגעהיילט פֿון זײַן צרעת.

4 איז ער געקומען און האָט דערצײלט זײַן האַר, אַזוי צו זאָגן: אַזוי און אַזוי האָט גערעדט די מיידל וואָס פֿון לאַנד ישׂראל. 5 האָט דער מלך פֿון ארם געזאָגט: קום גיי, און איך וועל שיקן אַ בריוו צו דעם מלך פֿון ישׂראל.

איז ער געגאַנגען און ער האָט גענומען מיט זיך צען צענטנער זילבער, און זעקסטויזנט גאַלדשטיק, און צען גאַנג קליידער. 6 און ער האָט געבראַכט דעם בריוו צו דעם מלך פֿון ישׂראל, אַזוי צו זאָגן: און אַצונד, ווי דער דאָזיקער בריוו קומט צו דיר, אַט האָב איך דיר געשיקט מײַן קנעכט נַעֲמָנען, זאָלסטו אים אויסהיילן פֿון זײַן צרעת.

7 און עס איז געווען, ווי דער מלך פֿון ישׂראל האָט איבערגעלייענט דעם בריוו, אַזוי האָט ער צעריסן זײַנע קליידער, און האָט געזאָגט: בין איך דען אַ גאָט צו טײַטן און צו מאַכן לעבעדיק, אַז דער דאָזיקער שיקט צו מיר, צו היילן אַ מענטש פֿון זײַן צרעת? יאָ, מערקט נאָר, איך בעט אײַך, און זעט, אַז אַן אויסרייד ער זוכט אַקעגן מיר.

8 און עס איז געווען, ווי אַלישע דער געטלעכער מאַן האָט געהערט אַז דער מלך פֿון ישׂראל האָט צעריסן זײַנע קליידער, האָט ער געשיקט צום מלך, אַזוי צו זאָגן: פֿאַר וואָס האָסטו צעריסן דײַנע

קליידער? זאל ער אַקאַרשט קומען צו מיר, און ער וועט וויסן אַז עס איז דאָ אַ נביא אין ישראל.

9 איז נַעֲמָן געקומען מיט זיינע פֿערד און מיט זיינע רייטוועגן, און האָט זיך געשטעלט פֿאַר דעם איינגאַנג פֿון אַלישעס הויז.

10 האָט אַלישע געשיקט צו אים אַ שְׁלִיחַ, אַזוי צו זאָגן: גיי, און זאַלסט זיך באַדן זיבן מאָל אין ירדן, און דיין לייב וועט זיך אומקערן צו דיר, און וועסט ווערן ריין.

11 האָט נַעֲמָן געצערנט, און ער איז אַוועקגעגאַנגען, און האָט געזאָגט: זע, איך האָב געמיינט, אַרויסגיין וועט ער אַרויסגיין צו מיר, און וועט זיך אַוועקשטעלן און וועט רופֿן דעם נאָמען פֿון יהוה זיין גאָט, און פֿאַכן מיט זיין האַנט אויף דעם אָרט, און אַוועקנעמען די צרעת. **12** זיינען ניט אַמֶּנָה און פֿרפֿר, די טייכן פֿון דמשק בעסער פֿון אַלע וואַסערן פֿון ישראל? קען איך זיך ניט באַדן אין זיי, און ווערן ריין? און ער האָט זיך אומגעקערט און איז אַוועקגעגאַנגען מיט גרימצאָרן.

13 האָבן זיינע קנעכט גענענט, און האָבן גערעדט און צו אים געזאָגט: מײַן פֿאַטער, אַז דער נביא וואָלט דיר געהייסן אַ גרויסע זאַך, וואָלסטו דען ניט געטאָן? היינט ווי אַז ער זאָגט דיר נאָר: באַד זיך, און ווער ריין?

14 האָט ער אַראָפּגענידערט און זיך געטוֹבֿלט אין ירדן זיבן מאָל, אַזוי ווי דאָס וואָרט פֿון דעם געטלעכן מאַן, און זיין לייב האָט זיך אומגעקערט אַזוי ווי דער לייב פֿון אַ קליין יינגל, און ער איז געוואָרן ריין.

15 האָט ער זיך אומגעקערט צום געטלעכן מאַן, ער מיט זיין גאַנצער מחנה, און ער איז געקומען און האָט זיך געשטעלט פֿאַר אים, און האָט געזאָגט: אָט אַצונד ווייס איך אַז ניטאָ קיין גאָט אויף דער גאַנצער ערד נאָר בלויז אין ישראל. און אַצונד, נעם אָן, איך בעט דיך, אַ מתנה פֿון דיין קנעכט. **16** האָט ער געזאָגט: אַזוי ווי עס לעבט יהוה וואָס איך שטיי פֿאַר אים, אויב איך וועל נעמען! און ער איז צוגעשטאַנען צו אים צו נעמען, אָבער ער האָט ניט געוואָלט. **17** האָט נַעֲמָן געזאָגט: אויב דאָס ניט, זאַל, איך בעט דיך, געגעבן ווערן

דיין קנעכט ערד, די משא פֿון צוויי מוילאייזלען; וואָרום דיין קנעכט וועט מער ניט מאַכן בראַנדאָפּפֿער אָדער שלאַכטאָפּפֿער צו אַנדערע געטער נאָר בלויז צו יהוה. **18** פֿאַר דער דאָזיקער זאָך זאָל יהוה פֿאַרגעבן דיין קנעכט: ווען מיין האַר קומט אין הויז פֿון רמון זיך דאָרטן צו בוקן, און ער איז אַנגעלענט אויף מיין האַנט, און איך וועל זיך בוקן אין הויז פֿון רמון, ווען איך מוז זיך בוקן אין הויז פֿון רמון, זאָל יהוה פֿאַרגעבן דיין קנעכט אין דער דאָזיקער זאָך. **19** האָט ער צו אים געזאָגט: גיי בשלום. און ער איז אַוועקגעגאַנגען פֿון אים אַ שטרעק לאַנד.

20 און גיחזי, דער יונג פֿון אַלישע דעם געטלעכן מאַן, האָט געזאָגט: אָט האָט מיין האַר אַפּגעזאָגט דעם דאָזיקן נַעֲמָן דעם אַרמי, אַנצונעמען פֿון זיין האַנט דאָס וואָס ער האָט געבראַכט. אַזוי ווי גאָט לעבט, אַז איך מוז אים נאָכלויפֿן, און נעמען פֿון אים עפעס!

21 און גיחזי האָט נאָכגעיאָגט נַעֲמָנען; און ווי נַעֲמָן האָט געזען עמיצן לויפֿן נאָך אים, אַזוי איז ער אַראָפּגעשפרונגען פֿון רייטוואָגן אים אַנטקעגן, און האָט געזאָגט: איז פֿריד? **22** האָט ער געזאָגט: פֿריד. מיין האַר האָט מיך געשיקט אַזוי צו זאָגן: אָט אַקאַרשט אַצונד זיינען געקומען צו מיר צוויי יונגעלייט פֿון דעם געבערג פֿון אַפֿרים, פֿון די יונגע נביאים. גיב פֿאַר זיי, איך בעט דיך, אַ צענטנער זילבער און צוויי גאַנג קליידער. **23** האָט נַעֲמָן געזאָגט: באַוויליק, נעם צוויי צענטער. און ער איז צוגעשטאַנען צו אים, און האָט איינגעבונדן צוויי צענטנער זילבער אין צוויי זעקלעך, און צוויי גאַנג קליידער, און געגעבן צו צוויי פֿון זיינע יונגען, און זיי האָבן עס געטראָגן אים פֿאַרויס. **24** און ווי ער איז געקומען צום בערגל, אַזוי האָט ער עס צוגענומען פֿון זייער האַנט, און באַהאַלטן אין הויז; און ער האָט אַוועקגעשיקט די מענטשן, און זיי זיינען אַוועקגעגאַנגען.

25 און ער איז געקומען און האָט זיך געשטעלט פֿאַר זיין האַר. האָט אַלישע צו אים געזאָגט: פֿון וואַנען, גיחזי? האָט ער געזאָגט: דיין קנעכט איז אין ערגעץ ניט געגאַנגען. **26** האָט ער צו אים געזאָגט: איז ניט מיין האַרץ מיטגעגאַנגען ווען אַ מאַן האָט זיך אומגעדרייט פֿון זיין רייטוואָגן דיר אַנטקעגן? איז דאָס אַ צייט צו נעמען זילבער, און נעמען קליידער, אָדער איילבערטגערטנער און וויינגערטנער,

אָדער שאָף און רינדער, אָדער קנעכט און דינסטן? **27** דרום זאָל
נעָמנס צרעת זיך באַהעפֿטן אָן דיר און אָן דיין זאָמען אויף אייביק.

און ער איז אַרויסגעגאַנגען פֿון פֿאַר אים מצורע [ווייס] ווי שניי.

1 און די יונגע נביאים האָבן געזאָגט צו אַלישע. זע נאָר, דער
אָרט וווּ מיר זיצן פֿאַר דיר איז צו ענג פֿאַר אונדז.

2 לאָמיר גיין ביזן ירדן, און לאָמיר נעמען פֿון דאָרטן איטלעכער פֿון
אונדז איין קלאָץ, און לאָמיר אונדז דאָרטן מאַכן אַן אָרט צו וווינען
דאָרטן. האָט ער געזאָגט: גייט. **3** האָט איינער געזאָגט: באַוויליק,
איך בעט דיך, און גיי מיט דיַינע קנעכט. - האָט ער געזאָגט: איך וועל
גיין.

4 איז ער געגאַנגען מיט זיי, און זיי זיינען געקומען צום ירדן, און זיי
האָבן אָפּגעהאַקט די ביימער. **5** און עס איז געווען, ווי איינער
וואַרפֿט אום אַ קלאָץ, אַזוי איז דער אייזן אַריינגעפֿאַלן אין וואַסער,
און ער האָט אויסגעשרייען און געזאָגט: וויי, מיין האָר, וואַרום ער
איז אַ געליענער. **6** האָט דער געטלעכער מאַן געזאָגט: וווּ איז ער
אַריינגעפֿאַלן? האָט ער אים געוויזן דעם אָרט, און ער האָט
אָפּגעשניטן אַ העלצל, און האָט עס אַהין אַריינגעוואַרפֿן, און דער
אייזן איז אַרויפֿגעשוומען. **7** און ער האָט געזאָגט: הייב דיר אים
אַרויס; האָט ער אויסגעשטרעקט זיין האַנט, און האָט אים
אַרויסגענומען.

8 און דער מלך פֿון ארם האָט געהאַלטן מלחמה אויף ישראל, און ער
האָט אָפּגערעדט מיט זיינע קנעכט, אַזוי צו זאָגן: אין יענעם און
יענעם אָרט וועט זיין מיין לאַגערונג.

9 האָט דער געטלעכער מאַן געשיקט צו דעם מלך פֿון ישראל, אַזוי
צו זאָגן: היט זיך פֿאַרביי צוגיין דעם דאָזיקן אָרט, וואַרום אַהין לאָזן
זיך אַראָפּ די אַרמִים. **10** און דער מלך פֿון ישראל האָט געשיקט צו
דעם אָרט וואַס דער געטלעכער מאַן האָט אים געזאָגט און אים
געוואַרנט; און ער האָט זיך דאָרטן אויסגעהיט ניט איין מאָל און ניט
צוויי מאָל.

11 איז אויפגערודערט געוואָרן דאָס האַרץ פֿון דעם מלך פֿון אַרם איבער דער דאָזיקער זאַך, און ער האָט גערופֿן זײַנע קנעכט, און האָט צו זיי געזאָגט: קענט איר מיר ניט זאָגן, ווער פֿון אונדזערע איז מיט דעם מלך פֿון ישׂראל? האָט אײַנער פֿון זײַנע קנעכט געזאָגט: ניין, מײַן האַר מלך, נײַערט אַלישע דער נביא וואָס אין ישׂראל דערציילט דעם מלך פֿון ישׂראל די רײד וואָס דו רעדסט אין דײַן שלאָפֿקאַמער. **13** האָט ער געזאָגט: גײט און זעט וווּ ער איז, און איך וועל שיקן און וועל אים נעמען.

איז אים אָנגעזאָגט געוואָרן, אַזוי צו זאָגן: ער איז אין דותן. **14** און ער האָט געשיקט אַהין פֿערד און רײטוועגן און אַ גרויסן חיל, און זיי זײַנען געקומען בײַ נאַכט, און האָבן אַרומגערינגלט די שטאָט. **15** און דער משרת פֿון דעם געטלעכן מאַן האָט זיך געפֿעדערט אויפֿצושטיין, און ער איז אַרויסגעגאַנגען, ערשט אַ חיל רינגלט אַרום די שטאָט, מיט פֿערד און רײטוועגן. האָט זײַן יונג צו אים געזאָגט: וויי, מײַן האַר, וואָס זאָלן מיר טאָן? **16** האָט ער געזאָגט: זאָלסט ניט מורא האָבן; וואָרום די וואָס מיט אונדז זײַנען מער ווי די וואָס מיט זיי.

17 און אַלישע האָט מתפלל געווען און האָט געזאָגט: גאָט עפֿן, איך בעט דײַך, זײַנע אויגן, און זאָל ער זען. האָט גאָט געעפֿנט די אויגן פֿון דעם יונג, און ער האָט געזען, ערשט דער באַרג איז פֿול מיט פֿערד און רײטוועגן פֿײַערדיקע רונד אַרום אַלישען.

18 און ווי זיי האָבן אַראָפֿגענידערט צו אים, אַזוי האָט אַלישע מתפלל געווען צו גאָט, און האָט געזאָגט: שלאָג, איך בעט דײַך, דאָס דאָזיקע פֿאַלק מיט בלינדקײט. האָט ער זיי געשלאָגן מיט בלינדקײט, אַזוי ווי דאָס וואָרט פֿון אַלישען. **19** און אַלישע האָט צו זיי געזאָגט: ניט דאָס איז דער וועג, און ניט דאָס איז די שטאָט. גײט מיר נאָך און איך וועל אײַך פֿירן צו דעם מאַן וואָס איר זוכט. און ער האָט זיי אַוועקגעפֿירט קײן שומרון.

20 און עס איז געווען, ווי זיי זײַנען געקומען קײן שומרון, אַזוי האָט אַלישע געזאָגט: גאָט, עפֿן די אויגן פֿון די דאָזיקע, זיי זאָלן זען. האָט גאָט געעפֿנט זײַערע אויגן, און זיי האָבן געזען, ערשט זיי זײַנען אין מיטן שומרון. **21** און דער מלך פֿון ישׂראל האָט געזאָגט צו אַלישען, ווען ער האָט זיי געזען: זאָל איך דערשלאָגן? זאָל איך דערשלאָגן,

מײן פֿאַטער? **22** האָט ער געזאָגט: זאָלסט ניט דערשלאָגן. צי די וואָס דו האָסט געפֿאַנגען מיט דיין שווערד און מיט דיין בויגן דערשלאָסט דאָס? שטעל פֿאַר זיי ברויט און וואַסער, און זאָלן זיי עסן און טרינקען, און גיין צו זייער האַר.

23 האָט ער זיי געמאַכט אַ גרויסן מאָלצײט און זיי האָבן געגעסן און געטרונקען, און ער האָט זיי אַוועקגעשיקט, און זיי זײַנען אַוועקגעגאַנגען צו זייער האַר.

און די באַנדעס פֿון ארם זײַנען מער ווידער ניט געקומען אין לאַנד פֿון ישׂראל.

24 און עס איז געווען נאָך דעם, האָט בן-הַדָד דער מלך פֿון ארם אײַנגעזאַמלט זײַן גאַנצן חיל, און ער איז אַרויפֿגעגאַנגען און האָט געלעגערט אויף שומרון. **25** און עס איז געוואָרן אַ גרויסער הונגער אין שומרון, בעת-אָט זיי האָבן געלעגערט אויף איר, ביז אַ קאַפּ פֿון אַן אײזל איז געווען אַכציק זילבערסטיק און אַ פֿערטל קבֿ טויבנמיסט פֿינף זילבערסטיק. **26** און עס איז געווען, ווי דער מלך פֿון ישׂראל איז פֿאַרבייגעגאַנגען אויף דער מויער, האָט אַ פֿרוי געשרייען צו אים, אַזוי צו זאָגן: העלף, מײן האַר מלך. **27** האָט ער געזאָגט: אַז גאָט העלפֿט דיר ניט, פֿון וואַנען זאָל איך דיר העלפֿן? פֿון שײער צי פֿון קעלער? **28** און דער מלך האָט צו איר געזאָגט: וואָס איז דיר? האָט זי געזאָגט: די דאָזיקע פֿרוי האָט צו מיר געזאָגט: גיב אַהער דיין זון, און מיר וועלן אים הײַנט אויפֿעסן, און מײן זון וועלן מיר אויפֿעסן מאָרגן. **29** האָבן מיר אָפֿגעקאַכט מײן זון, און מיר האָבן אים אויפֿגעגעסן; און אַז איך האָב צו איר געזאָגט אויפֿן אַנדערן טאָג: גיב אַהער דיין זון, און מיר וועלן אים אויפֿעסן, האָט זי באַהאַלטן איר זון.

30 און עס איז געווען, ווי דער מלך האָט געהערט די ווערטער פֿון דער פֿרוי, אַזוי האָט ער צעריסן זײַנע קליידער, בעת ער איז פֿאַרבייגעגאַנגען אויף דער מויער, און דאָס פֿאַלק האָט געזען, ערשט זאָק איז אויף זײַן לײב פֿון אונטן. **31** און ער האָט געזאָגט: זאָל מיר גאָט טאָן אַזוי און נאָך מער, אויב דער קאַפּ פֿון אַלישע דעם זון פֿון שִׁפֿטן וועט בלייבן אויף אים הײַנט!

32 און אָלישע איז געזעסן אין זײַן הויז, און די עלטסטע זײַנען געזעסן מיט אים. און [דער מלך] האָט געשיקט פֿון זיך אַ מאַן. אָבער איידער דער שְׁלִיחַ איז אָנגעקומען צו אים, האָט ער געזאָגט צו די עלטסטע: איר זעט ווי דער דאָזיקער זון פֿון דעם רוצח שיקט אַראָפֿצונעמען מײַן קאָפּ? זעט, ווי דער שְׁלִיחַ קומט, פֿאַרשליסט די טיר, און איר זאָלט זיך אָנשפּאַרן אָן דער טיר אַקעגן אים. פֿאַר וואָר, דער שאַרף פֿון זײַן האַרס פֿיס איז הינטער אים.

33 ווי ער רעדט נאָך מיט זיי, ערשט דער שְׁלִיחַ נידערט אַראָפֿ צו אים. און [דער מלך] האָט געזאָגט: זע, דאָס דאָזיקע בײַז איז פֿון גאָט; וואָס קען איך נאָך האַפֿן פֿון גאָט?

1 ז האָט אָלישע געזאָגט: הערט דאָס וואָרט פֿון גאָט: אַזוי האָט גאָט געזאָגט: מאַרגן אין דער צײַט וועט אַ סָאָה זעמלמעל זײַן פֿאַר אַ שקל, און צוויי סָאָה גערשטן פֿאַר אַ שקל, אין דעם מויער פֿון שומרון.

2 האָט דער הויפטמאַן וואָס דער מלך איז געווען אָנגעלענט אויף זײַן האַנט געענטפֿערט דעם געטלעכן מאַן, און האָט געזאָגט: אַפֿילו גאָט זאָל מאַכן פֿענצטער אין הימל, קען דען דאָזיקע זאָך געשען? האָט ער געזאָגט: אָט וועסטו זען מיט דײַנע אויגן, אָבער עסן דערפֿון וועסטו ניט.

3 און פֿיר מענטשן מצורעים, זײַנען געווען בײַם אײַנגאַנג פֿון טויער; האָבן זיי געזאָגט אײַנער צום אַנדערן: וואָס זיצן מיר דאָ ביז מיר וועלן שטאַרבן? **4** זאָלן מיר זאָגן: מיר וועלן אַרײַנגיין אין שטאָט, איז דער הונגער אין שטאָט, און מיר וועלן דאָרטן שטאַרבן; און אויב מיר וועלן דאָ זיצן, וועלן מיר אויך שטאַרבן. דרום קומט אַצונד און לאָמיר צופֿאַלן צו דעם לאָגער פֿון ארם; אויב זיי וועלן אונדז לאָזן לעבן, וועלן מיר לעבן, און אויב זיי וועלן אונדז טײַטן, וועלן מיר שטאַרבן.

5 זײַנען זיי אויפֿגעשטאַנען אין אָונט צו גיין צו דעם לאָגער פֿון ארם, און זיי זײַנען געקומען צום עק לאָגער פֿון ארם, ערשט דאָרטן איז קיין מענטש ניטאָ. **6** וואָרום גאָט האָט געמאַכט הערן אין דעם

לאַגער פֿון אַרם אַ ליאַרעם פֿון רייטוועגן, און אַ ליאַרעם פֿון פֿערד, אַ ליאַרעם פֿון אַ גרויסן חיל, און זיי האָבן געזאָגט איינער צום אַנדערן: זע, דער מלך פֿון ישׂראל האָט אָנגעדונגען אויף אונדז די מלכים פֿון די חתים, און די מלכים פֿון מצרים, צו קומען אויף אונדז. **7** און זיי זיינען אויפֿגעשטאַנען און זיינען אַנטלאָפֿן אין אַוונט, און האָבן איבערגעלאָזט זייערע געצעלטן, און זייערע פֿערד און זייערע אייזלען, דעם לאַגער אַזוי ווי ער איז, און זיינען אַנטלאָפֿן אום זייער לעבן.

8 און די דאָזיקע מצורעים זיינען געקומען צום עק לאַגער, און זיינען אַריינגעאַנגען אין איין געצעלט, און האָבן געגעסן און געטרונקען, און אַרויסגעטראָגן פֿון דאָרטן זילבער און גאָלד, און בגדים, און זיי זיינען געגאַנגען און האָבן באַהאַלטן; און זיי זיינען צוריקגעקומען און זיינען אַריינגעאַנגען אין אַן אַנדער געצעלט, און האָבן אַרויסגעטראָגן פֿון דאָרטן, און זיינען געגאַנגען און האָבן באַהאַלטן. **9** און זיי האָבן געזאָגט איינער צום אַנדערן: מיר טוען ניט רעכט; היינטיקער טאָג איז אַ טאָג פֿון בשורה, און מיר שווייגן. אַז מיר וועלן וואָרטן ביז ליכט פֿון פֿרימאַרגן, וועט אונדז טרעפֿן אַ שטראָף. דרום קומט אַצונד, און לאַמיר אַריינגיין און דערציילן אין הויז פֿון מלך.

10 זיינען זיי געגאַנגען און האָבן גערופֿן צו די טויערלייט פֿון שטאָט, און זיי האָבן זיי דערציילט, אַזוי צו זאָגן: מיר זיינען געקומען אין לאַגער פֿון אַרם, ערשט דאָרטן איז ניטאָ קיין מאַן און קיין קול פֿון אַ מענטשן; נאָר די פֿערד זיינען צוגעבונדן, און די אייזלען זיינען צוגעבונדן, און די געצעלטן אַזוי ווי זיי זיינען געווען.

11 האָבן די טויערלייט גערופֿן, און מע האָט אָנגעזאָגט אינעווייניק אין מלכס הויז. **12** איז דער מלך אויפֿגעשטאַנען אין דער נאַכט, און ער האָט געזאָגט צו זיינע קנעכט: לאַמיר אייך זאָגן וואָס די אַרמים אונדז האָבן דאָ געטאָן: זיי ווייסן אַז מיר זיינען הונגעריקע, דרום זיינען זיי אַרויסגעאַנגען פֿון לאַגער זיך צו באַהאַלטן אין פֿעלד, אַזוי צו זאָגן: ווי זיי וועלן אַרויסגיין פֿון שטאָט, אַזוי וועלן מיר זיי כאַפֿן לעבעדיקערהייט, און מיר וועלן אַריינגיין אין שטאָט.

13 האָט זיך אָנגערופֿן איינער פֿון זײַנע קנעכט און האָט געזאָגט: טאָ זאָל מען, איך בעט דיך, נעמען פֿינף פֿון די געבליבענע פֿערד וואָס זײַנען דאָ געבליבן- זיי זײַנען דאָך אַזוי ווי דער גאַנצער המון פֿון ישׂראל וואָס גייען אויס- און לאַמיר שיקן און זען.

14 האָבן זיי גענומען צוויי רײטוועגן מיט פֿערד, און דער מלך האָט זיי געשיקט נאָך דעם חיל פֿון ארם, אַזוי צו זאָגן: גייט און זעט.

15 זײַנען זיי געגאַנגען נאָך זיי ביזן ירדן; ערשט דער גאַנצער וועג איז פֿול מיט בגדים און זאָכן וואָס די אַרמים האָבן אַוועקגעוואָרפֿן אין זייער איילעניש. האָבן די שלוחים זיך אומגעקערט, און האָבן דערציילט דעם מלך. **16** איז אַרויסגעגאַנגען דאָס גאַנצע פֿאָלק און זיי האָבן אויסגערויבט דעם לאַגער פֿון ארם; און אַ סאָה זעמלמעל איז געווען פֿאַר אַ שקל, און צוויי סאָה גערשטן פֿאַר אַ שקל, אַזוי ווי דאָס וואָרט פֿון גאָט.

17 און דער מלך האָט אויפֿגעזעצט דעם הויפטמאַן וואָס ער איז געווען אָנגעלענט אויף זײַן האַנט, איבער דעם טויער. האָט אים דאָס פֿאָלק צעטרעטן אין טויער, און ער איז געשטאַרבן. אַזוי ווי עס האָט גערעדט דער געטלעכער מאַן, וואָס ער האָט גערעדט ווען דער מלך האָט אַראָפֿגענידערט צו אים. **18** וואָרום עס איז געווען, אַז דער געטלעכער מאַן האָט גערעדט צום מלך, אַזוי צו זאָגן: צוויי סאָה גערשטן וועלן זײַן פֿאַר אַ שקל, און אַ סאָה זעמלמעל פֿאַר אַ שקל, מאָרגן אין דער צײַט אין טויער פֿון שומרון, **19** האָט דער הויפטמאַן זיך אָפֿגערופֿן צום געטלעכן מאַן, און האָט געזאָגט: און אַפֿילו גאָט זאָל מאַכן פֿענצטער אין הימל, קען דען געשען אַזוי ווי די דאָזיקע זאָך? האָט ער געזאָגט: אָט וועסטו זען מיט דײַנע אויגן, אָבער עסן דערפֿון וועסטו ניט. **20** און אים איז אַזוי געשען און דאָס פֿאָלק האָט אים צעטרעטן אין טויער, און ער איז געשטאַרבן.

ח 1 און אַלישע האָט גערעדט צו דער פֿרוי וואָס ער האָט לעבעדיק געמאַכט איר זון, אַזוי צו זאָגן: שטיי אויף און גיי, דו און דײַן הויזגעזינט, און האַלט זיך אויף ווי דו וועסט זיך אויפֿהאַלטן, וואָרום גאָט האָט גערופֿן אַ הונגער, און ער קומט אויך איבערן לאַנד אויף זיבן יאָר.

2 איז די פֿרוי אויפֿגעשטאַנען, און האָט געטאָן אַזוי ווי דאָס וואָרט פֿון דעם געטלעכן מאַן, און זי איז געגאַנגען מיט איר הויזגעזינט, און האָט זיך אויפֿגעהאַלטן אין לאַנד פֿון די פֿלשתיים זיבן יאָר. **3** און עס איז געווען צום סוף פֿון די זיבן יאָר, האָט די פֿרוי זיך אומגעקערט פֿון לאַנד פֿון די פֿלשתיים, און זי איז אַרויסגעגאַנגען שרייען צום מלך וועגן איר הויז און וועגן איר פֿעלד. **4** און דער מלך האָט גראָד גערעדט צו גיחזי דעם יונג פֿון דעם געטלעכן מאַן, אַזוי צו זאָגן: דערצייל מיר אַקאַרשט אַלע גרויסע זאַכן וואָס אַלישע האָט געטאָן. **5** און עס איז געווען ווי ער דערציילט אַזוי דעם מלך, אַז ער האָט לעבעדיק געמאַכט דעם טויטן, ערשט די פֿרוי וואָס ער האָט לעבעדיק געמאַכט איר זון, שרייט צום מלך וועגן איר הויז און וועגן איר פֿעלד. האָט גיחזי געזאָגט: מײַן האָר מלך, דאָס איז די פֿרוי, און דאָס איז איר זון וואָס אַלישע האָט לעבעדיק געמאַכט. **6** האָט דער מלך אויסגעפֿרעגט די פֿרוי, און זי האָט אים דערציילט. און דער מלך האָט איר מיטגעגעבן אַ הויפֿדינער, אַזוי צו זאָגן: קער אום אַלץ וואָס איז אירס, און אַלע אײַנקומענישן פֿון דעם פֿעלד, פֿון דעם טאָג וואָס זי האָט פֿאַרלאָזן דאָס לאַנד און ביז אַצונד.

7 און אַלישע איז געקומען קיין דמשק; און בן-הַדַד דער מלך פֿון ארם איז געווען קראַנק; איז אים דערציילט געוואָרן, אַזוי צו זאָגן: דער געטלעכער מאַן איז געקומען אַהער. **8** האָט דער מלך געזאָגט צו חַזְאֵלן: נעם אין דײַן האַנט אַ מתנה, און גײַ אַנטקעגן דעם געטלעכן מאַן, און זאָלסט פֿרעגן דורך אים בײַ גאָט, אַזוי צו זאָגן: וועל איך גענעזן ווערן פֿון דער דאָזיקער קראַנקשאַפֿט?

9 איז חַזְאֵל געגאַנגען אים אַנטקעגן; און ער האָט מיטגענומען אַ מתנה אין זײַן האַנט, און פֿון אַל דאָס גוטס פֿון דמשק, אַ משא פֿון פֿערציק קעמלען, און ער איז געקומען און האָט זיך געשטעלט פֿאַר אים, און האָט געזאָגט: דײַן זון בן-הַדַד דער מלך פֿון ארם האָט מיך געשיקט צו דיר, אַזוי צו זאָגן: וועל איך גענעזן ווערן פֿון דער דאָזיקער קראַנקשאַפֿט? **10** האָט אַלישע צו אים געזאָגט: גײַ, זאָג צו אים: גענעזן וועסטו גענעזן ווערן; אָבער גאָט האָט מיר באַוויזן אַז שטאַרבן וועט ער שטאַרבן.

11 און ער האָט אַנגעשטעלט זײַן פנים, און [אים] באַטראַכט ביז ער האָט זיך פֿאַרשעמט; און דער געטלעכער מאַן האָט געוויינט.

12 האָט חֲזָאָל געזאָגט: פֿאַר וואָס וויינט מײַן האָר? האָט ער געזאָגט: ווייל איך ווייס דאָס בײַז וואָס דו וועסט אַנטאָן די קינדער פֿון ישׂראל. זייערע פֿעסטונגען וועסטו אַוועקלאָזן אין פֿײַער, און זייערע יונגעלייט וועסטו הרגען מיטן שווערד, און זייערע קליינע קינדער וועסטו צעהאַקן, און זייערע טראַגעדיקע וועסטו אויפֿשפּאַלטן. **13** האָט חֲזָאָל געזאָגט: אָבער ווער איז דײַן קנעכט דער הונט, אַז ער זאָל טאָן די דאָזיקע גרויסע זאַך? האָט אַלישע געזאָגט: גאָט האָט מיר געוויזן דײַך ווי דער מלך איבער ארם.

14 איז ער אַוועקגעגאַנגען פֿון אַלישען, און איז געקומען צו זײַן האָר; האָט ער אים געפֿרעגט: וואָס האָט אַלישע געזאָגט? האָט ער געזאָגט: ער האָט מיר געזאָגט, גענעזן וועסטו גענעזן ווערן.

15 און עס איז געווען אויף מאָרגן, האָט ער גענומען דאָס שטריקטוך און אײַנגעטונקט אין וואַסער, און פֿאַרשפּרייט אויף זײַן פנים, און ער איז געשטאַרבן. און חֲזָאָל איז געוואָרן מלך אויף זײַן אָרט.

16 און אין פֿינפֿטן יאָר פֿון יוֹרָם דעם זון פֿון אַחאַבֿן, דעם מלך פֿון ישׂראל ווען יהושפֿט איז געווען דער מלך פֿון יהודה, איז יהוֹרָם דער זון פֿון יהושפֿט דעם מלך פֿון יהודה געוואָרן מלך. **17** צוויי און דרייסיק יאָר איז ער אַלט געווען, אַז ער איז געוואָרן מלך, און אַכט יאָר האָט ער געקיניגט אין ירושלים. **18** און ער איז געגאַנגען אין דעם וועג פֿון די מלכים פֿון ישׂראל, אַזוי ווי דאָס הויז פֿון אַחאַבֿ האָט געטאָן; וואָרום ער האָט געהאַט אַחאַבֿס טאַכטער פֿאַר אַ ווייב; און ער האָט געטאָן וואָס איז שלעכט אין די אויגן פֿון גאָט. **19** אָבער גאָט האָט ניט געוואָלט אומברענגען יהודה פֿון זײַן קנעכט דָוִדס וועגן, אַזוי ווי ער האָט אים צוגעזאָגט, צו געבן אים און זײַנע קינדער אַ ליכט אַלע טעג.

20 אין זײַנע טעג איז אדום אָפּגעפֿאַלן פֿון אונטער דער האַנט פֿון יהודה, און זיי האָבן געמאַכט איבער זיך אַ מלך. **21** איז יוֹרָם אַריבערגעגאַנגען קיין צָעיר און אַלע רײַטוועגן מיט אים, און ער איז אויפֿגעשטאַנען בײַ נאַכט, און האָט געשלאָגן די אַדומים וואָס האָבן אים אַרומגערינגלט, און די הויפטלייט פֿון די רײַטוועגן; און דאָס פֿאַלק איז אַנטלאָפֿן צו זײַנע געצעלטן. **22** אָבער אדום איז

אָפּגעפּאַלן פֿון אונטער דער האַנט פֿון יהודה ביז אויף היינטיקן טאָג.
דענצמאל אין דער אייגענער צייט איז אָפּגעפּאַלן לבָּנָה.

23 און די איבעריקע זאָכן וועגן יוֹרָמען, און אַלץ וואָס ער האָט
געטאָן, דאָס איז שוין באַשריבן אין בוך פֿון די צייטגעשעענישן פֿון
די מלכים פֿון יהודה.

24 און יוֹרָם האָט זיך געלייגט מיט זיינע עלטערן, און ער איז
באַגראָבן געוואָרן לעבן זיינע עלטערן אין דָּודס שטאָט. און זיין זון
אַחזִיָּהוּ איז געוואָרן מלך אויף זיין אָרט.

25 אין צוועלפטן יאָר פֿון יוֹרָם דעם זון פֿון אַחאָב, דעם מלך פֿון
ישׂראל, איז געוואָרן מלך אַחזִיָּהוּ דער זון פֿון יהוֹרָם דעם מלך פֿון
יהודה. **26** צוויי און צוואַנציק יאָר איז אַחזִיָּהוּ אַלט געווען, אַז ער
איז געוואָרן מלך, און איין יאָר האָט ער געקיניגט אין ירושלים. און
דער נאָמען פֿון זיין מוטער איז געווען עֲתִלְיָהוּ די טאָכטער פֿון עֲמֵרִי
דעם מלך פֿון ישׂראל.

27 און ער איז געגאַנגען אין דעם וועג פֿון אַחאָבס הויז, און האָט
געטאָן וואָס איז שלעכט אין די אויגן פֿון גאָט, אַזוי ווי דאָס הויז פֿון
אַחאָב, וואָרום ער איז געווען אַן איידים פֿון אַחאָבס הויז.

28 און ער איז געגאַנגען מיט יוֹרָם דעם זון פֿון אַחאָבן אויף מלחמה
מיט חֲזָאֵל דעם מלך פֿון אַרם, אין רמת-גִּלְעָד; און די אַרְמִים האָבן
פֿאַרווונדט יוֹרָמען. **29** און דער מלך יוֹרָם האָט זיך אומגעקערט זיך
צו היילן אין יזרעאל פֿון די ווונדן וואָס די אַרְמִים האָבן אים
פֿאַרווונדט אין רמה, ווען ער האָט מלחמה געהאַלטן מיט חֲזָאֵל דעם
מלך פֿון אַרם. און אַחזִיָּהוּ דער זון פֿון יהוֹרָמען, דער מלך פֿון יהודה,
האָט אַראָפּגענידערט צו זען יוֹרָם דעם זון פֿון אַחאָבן אין יזרעאל,
ווען ער איז געווען קראַנק.

ט 1 און אַלישע דער נבִּיא האָט גערופֿן איינעם פֿון די יונגע
נבִּיאים, און האָט צו אים געזאָגט: גורט אָן דייןע לענדן, און
נעם דאָס דאָזיקע קריגל אייל אין דיין האַנט, און גיי קיין רמת-גִּלְעָד.
2 און אַז דו וועסט קומען אַהין, קוק זיך אַרום אויף יהוא דעם זון

פֿון יהושפט דעם זון פֿון נמשין; און זאלסט אריינגיין, און אים מאַכן אויפשטיין פֿון צווישן זיינע ברידער, און זאלסט אים אריינפֿירן אין אַ קאַמער הינטער אַ קאַמער. **3** און זאלסט נעמען דאָס קריגל אייל, און אַרויפֿגיסן אויף זיין קאַפֿ, און זאָגן: אַזוי האָט גאָט געזאָגט. איך האָב דיך געזאלבט פֿאַר אַ מלך איבער ישׂראל. און זאלסט עפֿענען די טיר און אַנטלויפֿן, און ניט וואַרטן.

4 איז דער יונגערמאַן דער יונגער נביא געגאַנגען קיין רמת-גלעד. **5** און ווי ער איז געקומען, ערשט די הויפטלייט פֿון חיל זיצן. האָט ער געזאָגט: איך האָב אַ וואַרט צו דיר, הויפטמאַן. האָט יְהוָה געזאָגט: צו וועמען פֿון אונדז אַלעמען? האָט ער געזאָגט: צו דיר, הויפטמאַן.

6 איז ער אויפֿגעשטאַנען, און ער איז אַריינגעגאַנגען אין הויז. און ער האָט אַרויפֿגעגאַסן דאָס אייל אויף זיין קאַפֿ, און האָט צו אים געזאָגט: אַזוי האָט געזאָגט יהוה דער גאָט פֿון ישׂראל: איך האָב דיך געזאלבט פֿאַר אַ מלך איבער דעם פֿאַלק פֿון גאָט, איבער ישׂראל. **7** און זאלסט דערשלאָגן דאָס הויז פֿון אַחאב דיין האַר, כּדי איך זאל זיך נוקם זיין פֿאַר דעם בלוט פֿון מיינע קנעכט די נביאים, און פֿאַר דעם בלוט פֿון אַלע קנעכט פֿון גאָט, פֿון אַיזבלס האַנט. **8** און דאָס גאַנצע הויז פֿון אַחאב זאל אונטערגיין; און איך וועל פֿאַרשניידן פֿון אַחאבן יעטוועדער מאַנספֿאַרשויך און קינד און קייט, צווישן ישׂראל. **9** און איך וועל מאַכן דאָס הויז פֿון אַחאב אַזוי ווי דאָס הויז פֿון ירבעם דעם זון פֿון נבֿטן, און אַזוי ווי דאָס הויז פֿון בעשא דעם זון פֿון אַחיהן. **10** און די הינט וועלן עסן אַיזבלען אין דעם שטיק לאַנד פֿון יזרעאל, און קיין באַגרעבער וועט ניט זיין.

און ער האָט געעפֿנט די טיר, און איז אַנטלאָפֿן.

11 און יְהוָה איז אַרויסגעגאַנגען צו די קנעכט פֿון זיין האַר; האָט מען צו אים געזאָגט: איז פֿריד? וועגן וואָס איז דער דאָזיקער משוגענער געקומען צו דיר? האָט ער צו זיי געזאָגט: איר קענט דאָך דעם מאַן און זיין רעדן. **12** האָבן זיי געזאָגט: אַ ליגן! דערצייל אונדז אַקאַרשט. האָט ער געזאָגט: אַזוי און אַזוי האָט ער גערעדט צו מיר, אַזוי צו זאָגן: אַזוי האָט גאָט געזאָגט: איך האָב דיך געזאלבט פֿאַר אַ מלך איבער ישׂראל.

13 האָבן זיי געאַיילט און גענומען איטלעכער זיין בגד, און אונטערגעלייגט אונטער אים אויף דער אייבערשטער טרעפּ, און זיי האָבן געבלאָזן אין שופּר, און געזאָגט: יְהוָה איז מלך!

14 אַזוי האָט יְהוָה דער זון פֿון יהושפֿט דעם זון פֿון נַמְשִׁין געמאַכט אַ בונט אויף יוֹרְמֶען. – און יוֹרְם האָט געהאַט געהיט רמת-גלעד פֿון חַזְאֵל דעם מלך פֿון ארם, ער און גאַנץ ישׂראל. **15** און דער מלך יהוֹרָם האָט זיך אומגעקערט זיך צו היילן אין יזרעאל פֿון די ווונדן וואָס די אַרְמִים האָבן אים פֿאַרווונדט, ווען ער האָט מלחמה געהאַלטן מיט חַזְאֵל דעם מלך פֿון ארם. – און יְהוָה האָט געזאָגט: אויב דאָס איז אייער ווילן, זאָל ניט אַרויס אָן אַנטרונענער פֿון שטאָט צו גיין אַנזאַגן אין יזרעאל.

16 און יְהוָה האָט זיך געזעצט אויף אַ רייטוואָגן, און איז אַוועק קיין יזרעאל, ווייל יוֹרְם איז דאָרטן געלעגן. און אַחַזְיָהוּ דער מלך פֿון יהודה האָט אַראָפּגענידערט צו זען יוֹרְמֶען.

17 און דער וועכטער איז געשטאַנען אויף דעם טורעם אין יזרעאל, און ער האָט געזען די מחנה פֿון יְהוָה בײַ זײַן אַנקומען. האָט ער געזאָגט: אַ מחנה זע איך. האָט יהוֹרָם געזאָגט: נעם אַ רייטער און שיק זיי אַנטקעגן, און זאָל ער זאָגן: איז פֿריד?

18 איז דער רייטער אויפֿן פֿערד אַוועק אים אַנטקעגן, און האָט געזאָגט: אַזוי האָט דער מלך געזאָגט: איז פֿריד? האָט יְהוָה געזאָגט: וואָס קערסטו זיך אָן מיט פֿריד? דריי זיך אויס הינטער מיר.

האָט דער וועכטער אָנגעזאָגט אַזוי צו זאָגן: דער שליח איז אָנגעקומען ביז זיי, אָבער ער קערט זיך ניט צוריק.

19 האָט ער געשיקט אַ צווייטן רייטער אויף אַ פֿערד. און ער איז געקומען צו זיי, און האָט געזאָגט: אַזוי האָט געזאָגט דער מלך: איז פֿריד? האָט יְהוָה געזאָגט: וואָס קערסטו זיך אָן מיט פֿריד? דריי זיך אויס הינטער מיר.

20 האָט דער וועכטער אָנגעזאָגט, אַזוי צו זאָגן: ער איז אָנגעקומען ביז צו זיי, אָבער ער קערט זיך ניט צוריק. און דאָס טרייבן איז אַזוי

ווי דאָס טרײַבן פֿון יְהוּא דעם זון פֿון נַמְשִׁין, וואָרום ער טרײַבט משוגענערווייז.

21 האָט יהוֹרם געזאָגט: שפּאַן אײַן. האָט מען אײַנגעשפּאַנט זײַן רײַטוואָגן, און יהוֹרם דער מלך פֿון ישׂראל און אַחזִיָּהוּ דער מלך פֿון יהודה זײַנען אַרויס איטלעכער אין זײַן רײַטוואָגן, און זײַנען אַרויס אַנטקעגן יְהוּא, און האָבן אים געטראָפֿן אין דעם שטיק לאַנד פֿון נְבוֹת דעם יזרעאָלי.

22 און עס איז געווען, ווי יהוֹרם האָט געזען יְהוּא, אַזוי האָט ער געזאָגט: איז פֿריד, יְהוּא? האָט ער געענטפֿערט: וואָס פֿאַר פֿריד, בײַ די זנותן פֿון דײַן מוטער אײַזבלען און אירע פֿיל פֿישופֿן.

23 האָט יהוֹרם פֿאַרקרוועט זײַנע הענט, און איז אַנטלאָפֿן, און ער האָט געזאָגט צו אַחזִיָּהוּן: באַטרוג, אַחזִיָּהוּ!

24 און יְהוּא האָט אָנגעצויגן מיט זײַן האַנט דעם בויגן, און האָט געטראָפֿן יהוֹרמען צווישן זײַנע אַרעמס, און די פֿייל איז אים אַרויסגעגאַנגען דורכן האַרצן, און ער האָט זיך אַראָפּגעלאָזן אין זײַן רײַטוואָגן. **25** האָט ער געזאָגט צו בְּדַקֵּר זײַן עלטסטן: נעם, וואָרף אים אַוועק אין דעם שטיק פֿעלד פֿון נְבוֹת דעם יזרעאָלי. וואָרום געדענק ווי איך און דו זײַנען געריטן באַנאַנד הינטער זײַן פֿאַטער אַחאַבֿן, און גאַט האָט אויפֿגעהויבן אויף אים די דאַזיקע נבואה: **26** פֿאַר וואָר, איך האָב נעכטן געזען דאָס בלוט פֿון נְבוֹתן, און דאָס בלוט פֿון זײַנע קינדער, זאָגט גאַט, און איך וועל דיר אַפּפּאַלן אין דעם דאַזיקן שטיק לאַנד, זאָגט גאַט. און אַצונד נעם, וואָרף אים אַוועק אין דעם שטיק לאַנד, אַזוי ווי דאָס וואָרט פֿון גאַט.

27 און ווי אַחזִיָּהוּ דער מלך פֿון יהודה האָט דערזען, אַזוי איז ער אַנטלאָפֿן דורך דעם גאַרטנהויז. אָבער יְהוּא האָט אים נאַכגעיאָגט, און האָט געזאָגט: שלאָגט אים אויך אויפֿן רײַטוואָגן. [און זיי האָבן אים געשלאָגן] אויף דעם אַרויפֿגאַנג פֿון גור וואָס לעבן יבלעם. און ער איז אַנטלאָפֿן קיין מגדו, און איז דאַרטן געשטאַרבן. **28** און זײַנע קנעכט האָבן אים געבראַכט צופֿירן קיין ירושָׁלַיִם, און האָבן אים באַגראָבן אין זײַן קבֿר לעבן זײַנע עלטערן אין דָּוִד־שטאָט.

29 און אין עלִפֿטן יאָר פֿון יוֹרם דעם זון פֿון אַחאַבן איז אַחַזְיָה געוואָרן מלך איבער יהודה.

30 און יְהוּא איז געקומען קיין יזרעאל. און אִיזְבֵּל הָאֵט דערהערט, און זי הָאֵט אַרויפֿגעטאָן פֿאַרב אויף אירע אויגן, און הָאֵט פֿאַרפּוצט איר קאָפּ, און אַרויסגעקוקט דורכן פֿענצטער. **31** און ווי יְהוּא איז אַרײַנגעקומען אין טויער, אַזוי הָאֵט זי געזאָגט: וואָס מאַכט זמרי דער מערדער פֿון זײַן האָר?

32 הָאֵט ער אויפֿגעהויבן זײַן פנים צום פֿענצטער, און הָאֵט געזאָגט: ווער איז מיט מיר, ווער? הָאָבן אַרויסגעקוקט צו אים צוויי דרײַ הויפֿדינער. **33** הָאֵט ער געזאָגט: שלײַדערט זי אַראָפּ. און זיי הָאָבן זי אַראָפּגעשליידערט; און פֿון איר בלוט הָאֵט אַרויפֿגעשפּריצט אויף דער וואַנט און אויף די פֿערד. און מע הָאֵט זי צעטרעטן.

34 און ער איז אַרײַנגעגאַנגען, און הָאֵט געגעסן און געטרונקען, און ער הָאֵט געזאָגט: באַשטאַט, איך בעט אײַך, די דאָזיקע פֿאַרשאַלטענע, און באַגראָבט זי, וואָרום אַ מלכס טאַכטער איז זי.

35 זײַנען זיי געגאַנגען זי באַגראָבן, אָבער זיי הָאָבן מער פֿון איר ניט געפֿונען, ווי בלויז דעם שאַרבן, און די פֿיס, און די האַנטפֿלעכן. **36** הָאָבן זיי זיך אומגעקערט, און הָאָבן אים דערצײלט. הָאֵט ער געזאָגט: דאָס איז דאָס וואָרט פֿון גאָט וואָס ער הָאֵט גערעדט דורך זײַן קנעכט אֱלִיָהוּ דעם תּשׁבִי, אַזוי צו זאָגן: אין דעם שטיק לאַנד פֿון יזרעאל וועלן די הינט עסן דאָס פֿלייש פֿון אִיזְבֵּלען. **37** און דער טויטער לײב פֿון אִיזְבֵּלען וועט זײַן אויפֿן שטיק לאַנד פֿון יזרעאל אַזוי ווי מיסט אויפֿן פֿרײַען פֿעלד, אַז מע וועט קענען זאָגן: דאָס איז אִיזְבֵּל.

1 און אַחאַב הָאֵט געהאַט זיבעציק זין אין שומרון. הָאֵט יְהוּא געשריבן בריוו, און הָאֵט געשיקט קיין שומרון צו די האַרן פֿון יזרעאל, די עלטסטע, און צו די וואָס זײַנען געווען דערצײער בײַ אַחאַבן, אַזוי צו זאָגן: **2** און אַצונד, ווי עס קומט צו אײַך דער דאָזיקער בריוו, אַזוי ווי בײַ אײַך זײַנען די זין פֿון אײַער האַר, און בײַ אײַך זײַנען דאָ רײַטוועגן און פֿערד, און אַ פֿעסטונגשטאַט און וואַפֿן.

3 זאָלט איר זען דעם בעסטן און גלייכסטן פֿון אייער האַרס זין, און אַרויפֿזעצן אויף זיין פֿאַטערס טראָן; און האַלט מלחמה פֿאַר אייער האַרס הויז.

4 האָבן זיי זייער שטאַרק מורא געקריגן, און זיי האָבן געזאָגט: אָט זיינען די צוויי מלכים ניט באַשטאַנען פֿאַר אים, און ווי וועלן מיר באַשטיין?

5 און דער וואָס איבער דעם פֿאַלאַץ, און דער וואָס איבער דער שטאָט, און די עלטסטע, און די דערציער, האָבן געשיקט צו יהואָן, אַזוי צו זאָגן: דיינע קנעכט זיינען מיר; און אַלץ וואָס דו וועסט אונדז זאָגן, וועלן מיר טאָן. מיר וועלן קיינעם ניט מאַכן פֿאַר אַ מלך. וואָס איז גוט אין דיינע אויגן, טו.

6 האָט ער געשריבן צו זיי אַ בריוו אַ צווייט מאַל, אַזוי צו זאָגן: אויב איר זייט מיט מיר, און איר ווילט צוהערן צו מיין קול, נעמט די קעפֿ פֿון די מאַנספֿאַרשוינען, אייער האַרס זין, און קומט צו מיר מאָרגן אַרום דער צייט קיין יזרעאל. און די זין פֿון מלך, זיבעציק פֿאַרשוינ, זיינען געווען ביי די גרויסע לייט פֿון דער שטאָט, וואָס האָבן זיי אויפֿגעצויגן. **7** און עס איז געווען, ווי דער בריוו איז אָנגעקומען צו זיי, אַזוי האָבן זיי גענומען די זין פֿון מלך, און זיי געשאַכטן, זיבעציק פֿאַרשוינ; און זיי האָבן אַריינגעטאָן זייערע קעפֿ אין קערב, און אַוועקגעשיקט צו אים קיין יזרעאל.

8 איז געקומען אַ שְׁלִיחַ, און האָט אים אָנגעזאָגט, אַזוי צו זאָגן: מע האָט געבראַכט די קעפֿ פֿון דעם מלכס זין. האָט ער געזאָגט: מאַכט זיי אין צוויי הויפֿנס ביים איינגאַנג פֿון טויער, ביז אין דער פֿרי.

9 און עס איז געווען אין דער פֿרי, איז ער אַרויסגעגאַנגען, און האָט זיך אַוועקגעשטעלט, און האָט געזאָגט צום גאַנצן פֿאַלק, איר זייט אומשולדיק; אַט האָב איך געמאַכט אַ בונט אַקעגן מיין האַר, און האָב אים געהרגעט. אָבער ווער האָט דערשלאָגן אַלע די דאָזיקע? **10** זייט וויסן דען, אַז גאַרנישט וועט פֿאַלן צו דער ערד פֿון דעם וואָרט פֿון גאָט וואָס גאָט האָט גערעדט אויף דעם הויז פֿון אַחאַב; און גאָט האָט געטאָן וואָס ער האָט גערעדט דורך זיין קנעכט אַליהוֹן.

11 און יְהוּא הָאֵט דערשלאָגן אַלע וואָס זײַנען געבליבן פֿון אַחאַבס הויז אין יזרעאל, און אַלע זײַנע גרויסע לײַט, און זײַנע גוטע פֿרײַנט, און זײַנע פֿהנים, ביז ער הָאָט נײַט געלאָזן פֿון אים אָן איבערבלייב.

12 און ער איז אויפֿגעשטאַנען און איז אַוועק, און איז געגאַנגען קיין שומרון. ווי ער איז בײַם שעהויז פֿון די פֿאַסטוכער אונטער וועגנס,

13 אַזוי הָאָט יְהוּא אָנגעראַפֿן די ברידער פֿון אַחזיהו דעם מלך פֿון יהודה, און ער הָאָט געזאָגט: ווער זײַט איר? הָאָבן זיי געזאָגט: די ברידער פֿון אַחזיהו זײַנען מיר, און מיר הָאָבן אַראָפֿגענידערט [צו פֿרעגן] אויף דעם פֿריד פֿון די קינדער פֿון מלך און די קינדער פֿון דער מוטער-מלכה.

14 הָאָט ער געזאָגט: כאַפֿט זיי לעבעדיקערהייט. און מע הָאָט זיי געכאַפֿט לעבעדיקערהייט, און זיי געשאַכטן בײַ דער גרוב פֿון דעם שעהויז, צוויי און פֿערציק מאָן. און ער הָאָט קײַנעם פֿון זיי נײַט איבערגעלאָזט.

15 און ווי ער איז אַוועקגעגאַנגען פֿון דאַרטן, אַזוי הָאָט ער אָנגעראַפֿן יהונדבֿ דעם זון פֿון רַכְבָּן אים אַנטקעגן. הָאָט ער אים באַגריסט, און הָאָט צו אים געזאָגט: איז דײַן האַרץ אויפֿריכטיק, אַזוי ווי מײַן האַרץ איז צו דײַן האַרץ? הָאָט יהונדבֿ געזאָגט: יאָ. [הָאָט יְהוּא געזאָגט:] אויב יאָ, גיב דײַן האַנט. הָאָט ער געגעבן זײַן האַנט; – און ער הָאָט אים אַרויפֿגענומען צו זיך אויפֿן רײַטוואָגן. **16** און ער הָאָט געזאָגט: קום מיט מיר, און זע ווי איך נעם זיך אָן פֿון גאַטס וועגן. און מע הָאָט אים געפֿירט אין זײַן רײַטוואָגן.

17 און ער איז געקומען קיין שומרון, און הָאָט דערשלאָגן אַלע וואָס זײַנען געבליבן פֿון אַחאַבן אין שומרון. ביז ער הָאָט אים פֿאַרטיליקט; אַזוי ווי דאָס וואָרט פֿון גאָט וואָס ער הָאָט גערעדט צו אַלְיָהוּן.

18 און יְהוּא הָאָט אײַנגעזאַמלט דאָס גאַנצע פֿאָלק, און הָאָט צו זיי געזאָגט: אַחאַבֿ הָאָט געדינט בַּעַל אַ ביסל, יְהוּא וועט אים דינען פֿיל.

19 און אַצונד, רופֿט צו מיר אַלע נבֿיאים פֿון בַּעַל, אַלע זײַנע דינער, און אַלע זײַנע פֿהנים; קײַנער זאָל נײַט פֿעלן; וואָרום אַ גרויסע אַפֿפֿערשלאַכטונג צו בַּעַל איז בײַ מיר. קײַנער וואָס וועט פֿעלן, וועט נײַט בלייבן לעבן.

און יְהוּא הָאָט דאָס געטאָן מיט באַטרוג, כּדי אונטערצוברענגען די דינער פֿון בַּעַל.

20 און יְהוּא הָאָט געזאָגט: הייליקט אַן אַיינזאַמלונג צו בַּעַל. הָאָבן זיי עס אויסגערופֿן. **21**. און יְהוּא הָאָט געשיקט אין גאַנץ ישׂראל, און אַלע דינער פֿון בַּעַל זיינען געקומען, און עס איז ניט געבליבן אַ מענטש וואָס איז ניט געקומען. און זיי זיינען אַריינגעגאַנגען אין הויז פֿון בַּעַל; און דאָס הויז פֿון בַּעַל איז געוואָרן אָנגעפֿילט פֿון עק צו עק.

22 הָאָט ער געזאָגט צו דעם מאָן וואָס איבער דער קליידער-קאַמער: גיב אַרויס מלבושים צו אַלע דינער פֿון בַּעַל. און ער הָאָט זיי אַרויסגעגעבן די מלבושים.

23 און יְהוּא איז אַריינגעגאַנגען מיט יהוֹנָדָב דעם זון פֿון רַכָּבָן אין הויז פֿון בַּעַל, און ער הָאָט געזאָגט צו די דינער פֿון בַּעַל: זוכט נאָך און זעט, אַז דאָ זאַל ניט זיין מיט אַיך פֿון די קנעכט פֿון יהוה, נאָר בלויז בַּעַל-דינער אַליין. **24** און זיי זיינען אַריינגעגאַנגען צו מאַכן שלאַכטאַפֿפֿער און בראַנדאַפֿפֿער.

און יְהוּא הָאָט זיך געשטעלט דרויסן אַכציק מאָן, און אָנגעזאָגט: אויב עמעצער וועט אַנטרונען ווערן פֿון די מענטשן וואָס איך גיב איבער אויף אייערע הענט, איז דיין נפֿש פֿאַר יענעם נפֿש.

25 און עס איז געווען, ווי ער הָאָט געענדיקט מאַכן דאָס בראַנדאַפֿפֿער, אַזוי הָאָט יְהוּא געזאָגט צו די לויפֿערס און צו די הויפטלייט: גייט אַריין דערשלאָגט זיי; קיינער זאַל ניט אַרויס.

הָאָבן זיי זיי דערשלאָגן מיטן שאַרף פֿון שווערד; און די לויפֿערס און די הויפטלייט הָאָבן זיי אַרויסגעוואָרפֿן, און זיינען אַוועקגעגאַנגען צו דער שטאָט פֿון בַּעַלס הויז. **26** און זיי הָאָבן אַרויסגענומען די זיילשטיינער פֿון בַּעַלס הויז, און זיי פֿאַרברענט. **27** און זיי הָאָבן צעבראַכן דעם זיילשטיין פֿון בַּעַל, און הָאָבן צעבראַכן דאָס הויז פֿון בַּעַל, און הָאָבן עס געמאַכט פֿאַר אַפֿטריטן ביז אויף היינטיקן טאָג.

28 און יְהוּא הָאָט פֿאַרטיליקט בַּעַל פֿון ישׂראל. **29** אָבער פֿון די זינד פֿון יִרְבֵּעַם דעם זון פֿון נבֿטן, מיט וואָס ער הָאָט געמאַכט זינדיקן

ישראל, פֿון הינטער זיי האָט זיך יִהוּא ניט אָפּגעקערט—פֿון די גילדערנע קעלבער וואָס אין בֵּית-אֵל און וואָס אין דָן.

30 און גאָט האָט געזאָגט צו יִהוּא: ווייל דו האָסט זיך גוט באַגאַנגען צו טאָן וואָס איז רעכט־פֿאַרטיק אין מײַנע אויגן—געטאָן צו אַחאַבס הויז אַזוי ווי אַלץ אין מײַן האַרצן, וועלן דיר קינדער פֿון פֿירטן דורך זיצן אויף דעם טראָן פֿון ישראל.

31 אָבער יִהוּא האָט ניט געהיט צו גיין אין דער תורה פֿון יהוה דעם גאָט פֿון ישראל מיט זײַן גאַנצן האַרצן; ער האָט זיך ניט אָפּגעקערט פֿון די זינד פֿון יִרְבֵּעֶמֶען, וואָס ער האָט געמאַכט זינדיקן ישראל.

32 אין יענע טעג האָט גאָט אָנגעהויבן אָפּצוהאַקן פֿון ישראל. און חזאָל האָט זיי געשלאָגן אין גאַנצן געמאַרק פֿון ישראל: **33** פֿון ירדן צו זונאוּפֿגאַנג, דאָס גאַנצע לאַנד גלעֶד, די גדים, און די ראובֿנים, און די מנשים, פֿון ערווער וואָס ביים טאַל אַרנוּן-גלעֶד און בשן.

34 און די איבעריקע זאַכן וועגן יִהוּא, און אַלץ וואָס ער האָט געטאָן, און זײַן גאַנצע גבורהשאַפֿט, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון ישראל.

35 און יִהוּא האָט זיך געלייגט מיט זײַנע עלטערן, און מע האָט אים באַגראָבן אין שומרון. און זײַן זון יהואָחַז איז געוואָרן מלך אויף זײַן אָרט. און די טעג וואָס יִהוּא האָט געקיניגט איבער ישראל אין שומרון, זײַנען געווען אַכט און צוואַנציק יאָר.

יא **1** און ווי עת־לִיָּה די מוטער פֿון אַחֲזִיָּהוּן האָט געזען אַז איר זון איז טויט, אַזוי איז זי אויפֿגעשטאַנען, און האָט אומגעבראַכט דעם גאַנצן קיניגלעכן אָפּשטאַם. **2** האָט יהוֹשֶׁבֶע די טאַכטער פֿון מלך יוֹרָם, אַחֲזִיָּהּ שוועסטער, גענומען יוֹאָש דעם זון פֿון אַחֲזִיָּהוּן, און האָט אים אַרויסגעגנבֿעט פֿון צווישן דעם מלכס קינדער וואָס האָבן געזאַלט געטייט ווערן, אים און זײַן אָם, אין אַ שלאַפֿקאַמער; און מע האָט אים באַהאַלטן פֿון עת־לִיָּהוּן, און ער איז ניט געטייט געוואָרן. **3** און ער איז געווען באַהאַלטן בײַ איר אין הויז פֿון גאָט זעקס יאָר. און עת־לִיָּהּ האָט געקיניגט איבערן לאַנד.

4 און אויפן זיבעטן יאָר האָט יהוידע געשיקט און האָט גענומען די הויפטלייט איבער די הונדערטן, פֿון די פֿרים און פֿון די לויפֿערס, און ער האָט זיי געבראַכט צו זיך אין הויז פֿון גאָט, און ער האָט מיט זיי געשלאָסן אַ בונד, און האָט זיי באַשוואָרן אין הויז פֿון גאָט, און זיי געוויזן דעם מלכס זון. **5** און ער האָט זיי באַפֿוילן, אַזוי צו זאָגן: דאָס איז די זאך וואָס איר זאָלט טאָן: אַ דריטל פֿון אייך, די וואָס קומען אַריין שבת און היטן די היטונג פֿון דעם מלכס הויז – **6** נאָך אַ דריטל איז געווען ביים טויער סור, און אַ דריטל ביים טויער הינטער די לויפֿערס–זאָלט היטן די היטונג פֿון פֿאַלאַץ פֿאַר אַן אַפּצאַם. **7** און צוויי טיילן פֿון אייך, אַלע וואָס גייען אַרויס שבת, זאָלן היטן די היטונג פֿון גאָטס הויז אַרום דעם מלך. **8** און איר זאָלט אַרומרינגלען דעם מלך רונד אַרום, איטלעכער מיט זיינע וואַפֿן אין זיין האַנט. און ווער עס קומט אַריין אין די רייען, זאָל געטייט ווערן. און זייט מיט דעם מלך ביי זיין אַרויסגיין און ביי זיין אַריינגיין.

9 האָבן די הויפטלייט פֿון די הונדערטן געטאָן אַזוי ווי אַלץ וואָס יהוידע דער פֿהן האָט באַפֿוילן, און זיי האָבן גענומען איטלעכער זיינע מענטשן, די וואָס קומען אַריין שבת, מיט די וואָס גייען אַרויס שבת, און זיי זיינען געקומען צו יהוידע דעם פֿהן. **10** און דער פֿהן האָט געגעבן די הויפטלייט פֿון די הונדערטן די שפיזן און די שילדן וואָס פֿון מלך דוד, וואָס אין הויז פֿון גאָט. **11** און די לויפֿערס האָבן זיך געשטעלט איטלעכער מיט זיינע וואַפֿן אין זיין האַנט, פֿון דער רעכטער זייט פֿון הויז ביז דער לינקער זייט פֿון הויז, ביים מזבח, און ביים הויז, לעבן מלך רונד אַרום. **12** און ער האָט אַרויסגעפֿירט דעם מלכס זון, און האָט אַנגעטאָן אויף אים די קרוין און די [קיניגלעכע] צייכנס; און זיי האָבן אים געמאַכט פֿאַר אַ מלך, און האָבן אים געזאַלבת; און זיי האָבן געקלאַפט די הענט, און געזאַגט: לעבן זאָל דער מלך!

13 און עתליה האָט געהערט דעם קול פֿון די לויפֿערס און דעם פֿאַלק, און זי איז געקומען צו דעם פֿאַלק אין הויז פֿון גאָט. **14** און זי האָט געזען, ערשט דער מלך שטייט אויף דער בימה, אַזוי ווי דער שטייגער, און די האַרן און די טרומייטערערס לעבן מלך, און דאָס גאַנצע פֿאַלק פֿון לאַנד פֿרייט זיך, און בלאַזט אין טרומייטן; האָט עתליה צעריסן אירע קליידער, און האָט אַרויסגערופֿן: אַ בונט! אַ בונט!

15 האָט יהוֹדָע דער כּהן באַפּוֹלן די הויפּטלייט פֿון די הונדערטן, די אויפֿזעער פֿון חיל, און ער האָט צו זיי געזאָגט: פֿירט זי אַרויס ביז אינעווייניק פֿון די רייען; און דעם וואָס גייט איר נאָך, טייט מיטן שווערד. וואָרום דער כּהן האָט געזאָגט: זי זאָל ניט געטייט ווערן אין הויז פֿון גאָט.

16 האָבן זיי געמאַכט פֿאַר איר אָרט, און זי איז אַרײַנגעגאַנגען דורך דעם פֿערדאײַנגאַנג אין מלכס הויז, און איז דאָרטן געטייט געוואָרן.

17 און יהוֹדָע האָט געשלאָסן אַ בונד צווישן יהוה און צווישן דעם מלך און דעם פֿאַלק, צו זײַן דאָס פֿאַלק פֿון יהוה; אויך צווישן דעם מלך און צווישן דעם פֿאַלק. **18** און דאָס גאַנצע פֿאַלק פֿון לאַנד איז אַרײַנגעגאַנגען אין הויז פֿון בַּעַל, און זיי האָבן עס אײַנגעוואָרפֿן; זײַנע מזבחות און זײַנע בילדער האָבן זיי גוט צעבראַכן, און מִתּוֹן דעם כּהן פֿון בַּעַל האָבן זיי געהרגעט פֿאַר די מזבחות.

און דער כּהן האָט געמאַכט אויפֿזעער איבער דעם הויז פֿון גאָט. **19** און ער האָט גענומען די הויפּטלייט פֿון די הונדערטן, און די פֿרים, און די לויפֿערס, און דאָס גאַנצע פֿאַלק פֿון לאַנד, און זיי האָבן אַראָפּגעבראַכט דעם מלך פֿון גאָטס הויז, און זיי זײַנען אַרײַנגעגאַנגען דורך דעם טויער פֿון די לויפֿערס אין מלכס הויז. און ער האָט זיך געזעצט אויפֿן טראָן פֿון די מלכים. **20** און דאָס גאַנצע פֿאַלק פֿון לאַנד האָט זיך געפֿרייט, און די שטאָט איז געווען רויק. און עתְלִיהוֹן האָבן זיי געטייט מיטן שווערד אין מלכס הויז.

יב **1** זיבן יאָר איז יהואש אַלט געווען, אַז ער איז געוואָרן מלך. **2** אין זיבעטן יאָר פֿון יהואן איז יהואש געוואָרן מלך, און פֿערציק יאָר האָט ער געקניגט אין ירושלים, און דער נאָמען פֿון זײַן מוטער איז געווען צַבִּיָה פֿון באַר-שֶׁבַע.

3 און יהואש האָט געטאָן וואָס איז רעכטפֿאַרטיק אין די אויגן פֿון גאָט אַלע זײַנע טעג, אַזוי ווי יהוֹדָע דער כּהן האָט אים געלערנט. **4** נאָר די בַּמֹּת זײַנען ניט אָפּגעטאָן געוואָרן; דאָס פֿאַלק האָט נאָך אַלץ געשלאַכט און גערייכערט אויף די בַּמֹּת.

5 און יהואש האָט געזאָגט צו די פּהנים: אַל דאָס געהייליקטע זילבער וואָס ווערט געבראַכט אין גאָטס הויז אין גאַנגבאַרן געלט, דאָס געלט פֿון נפֿשות לויט איטלעכנס אָפּשאַצונג, אַל דאָס געלט וואָס עמיצן קומט אַרויף אויפֿן האַרצן צו ברענגען אין הויז פֿון גאָט, **6** זאָלן די פּהנים נעמען פֿאַר זיך, איטלעכער פֿון זיין געבער; און זיי זאָלן פֿאַרריכטן די צעבראַכענע ערטער פֿון הויז, וווּ נאָר אַ צעבראַכענער אָרט וועט זיך דאָרטן געפֿינען.

7 אָבער עס איז געווען אין דריי און צוואַנציקסטן יאָר פֿון מלך יהואש, האָבן די פּהנים נאָך ניט געהאַט פֿאַרריכט די צעבראַכענע ערטער פֿון הויז. **8** האָט דער מלך יהואש גערופֿן יהויָדע דעם פּהן, און די [אַנדערע] פּהנים, און ער האָט צו זיי געזאָגט: פֿאַר וואָס פֿאַרריכט איר ניט די צעבראַכענע ערטער פֿון הויז? און אַצונד, זאָלט איר מער ניט נעמען קיין געלט פֿון אייערע געבער, ניערט אויף די צעבראַכענע ערטער פֿון הויז זאָלט איר עס אָפּגעבן.

9 האָבן די פּהנים איינגעווייליקט, ניט צו נעמען דאָס געלט פֿון דעם פֿאַלק, און ניט צו פֿאַרריכטן די צעבראַכענע ערטער פֿון הויז.

10 און יהויָדע דער פּהן האָט גענומען אַ קאַסטן, און האָט אויסגעשניטן אַ לאָך אין זיין טירל, און האָט אים אַוועקגעשטעלט לעבן מזבח, אויף דער רעכטער זייט ווי מע קומט אַרײַן אין הויז פֿון גאָט; און אַהין פֿלעגן די פּהנים וואָס היטן די שוועל, אַרײַנטאָן דאָס גאַנצע געלט וואָס איז געבראַכט געוואָרן אין הויז פֿון גאָט. **11** און עס איז געווען, ווי זיי האָבן געזען אַז אין קאַסטן איז דאָ פֿיל געלט, אַזוי איז אַרויפֿגעקומען דער שרייבער פֿון מלך, און דער פּהן-גדול, און זיי האָבן איינגעבונדן און איבערגעציילט דאָס געלט וואָס האָט זיך געפֿונען אין הויז פֿון גאָט. **12** און זיי פֿלעגן איבערגעבן דאָס אויסגעציילטע געלט אין די הענט פֿון די ווערקמיינסטערס וואָס זיינען געווען געשטעלט איבער דעם הויז פֿון גאָט; און זיי האָבן עס אויסגעצאָלט צו די האַלצמיינסטערס און צו די בוימיינסטערס וואָס האָבן געאַרבעט אין הויז פֿון גאָט, **13** און צו די מויערער, און צו די שטיינהעקער, און אויף צו קויפֿן האַלץ און געהאַקטע שטיינער, צו פֿאַרריכטן די צעבראַכענע ערטער פֿון גאָטס הויז, און אויף אַלץ וואָס איז אַוועקגעאַנגען אויפֿן הויז, צום פֿאַרריכטן.

14 אָבער קיין זילבערנע בעקנס, שנייצמעסערס, שפרענגבעקנס, טרומייטן, קיין שום גילדערנע כלי און זילבערנע כלי, פֿלעגט ניט געמאַכט ווערן פֿאַר דעם הויז פֿון גאָט פֿון דעם געלט וואָס איז געבראַכט געוואָרן אין הויז פֿון גאָט. **15** נייערט צו די ווערקמיינסטערס פֿלעגט מען עס געבן, און זיי פֿלעגן דערמיט פֿאַרריכטן דאָס הויז פֿון גאָט. **16** און מע פֿלעגט זיך ניט רעכענען מיט די מענטשן וואָס מע פֿלעגט געבן דאָס געלט אויף זייער האַנט, אויף צו געבן צו די בַעל-מלאַכהס, נייערט אויף נאמנות האָבן זיי געאַרבעט.

17 דאָס געלט פֿון שולדאַפֿפֿער און דאָס געלט פֿון זינדאַפֿפֿער פֿלעגט ניט געבראַכט ווערן אין הויז פֿון גאָט; דאָס פֿלעגט געהערן צו די כהנים.

18 דענצמאָל איז אַרויפֿגעגאַנגען חֲזַאֵל דער מלך פֿון ארם, און האָט געהאַלטן מלחמה אויף גת, און האָט זי באַצווונגען. און חֲזַאֵל האָט געקערט זיין פנים אַרויפֿצוגיין אויף ירושלים.

19 האָט יהואש דער מלך פֿון יהודה גענומען אַלע הייליקע זאַכן וואָס יהושפֿט, און יהורם, און אַחֲזִיָהוּ, זיינע עלטערן, די מלכים פֿון יהודה, האָבן געהייליקט, און זיינע אייגענע געהייליקטע זאַכן, און דאָס גאַנצע גאָלד וואָס האָט זיך געפֿונען אין די שאַצקאַמערן פֿון גאָטס הויז און פֿון מלכס הויז, און ער האָט עס אַוועקגעשיקט צו חֲזַאֵל דעם מלך פֿון ארם. און ער האָט אָפֿגעצויגן פֿון ירושלים.

20 און די איבעריקע זאַכן וועגן יואָשן, און אַלץ וואָס ער האָט געטאָן, דאָס איז שוין באַשריבן אין בוך פֿון די צייטגעשעענישן פֿון די מלכים פֿון יהודה.

21 און זיינע קנעכט זיינען אויפֿגעשטאַנען און האָבן געבונטעוועט אַ בונט, און האָבן דערשלאָגן יואָשן אין בית-מלוא וואָס נידערט אַראָפֿ צו סלאָ. **22** יוזכר דער זון פֿון שמעֶתן, און יהוֹזָבָד דער זון פֿון שומרן, זיינע קנעכט, האָבן אים געשלאָגן, און ער איז געשטאַרבן. און מע האָט אים באַגראָבן לעבן זיינע עלטערן אין דוֹדס-שטאָט. און זיין זון אַמְצִיָה איז געוואָרן מלך אויף זיין אָרט.

יג 1 אין דרײַ און צוואַנציקסטן יאָר פֿון יואָש דעם זון פֿון אַחזִיהוּן, דעם מלך פֿון יהודה, איז יהואָחז דער זון פֿון יהואן געוואָרן מלך איבער ישראל אין שומרון, [און האָט געקיניגט] זיבעצן יאָר. **2** און ער האָט געטאָן וואָס איז שלעכט אין די אויגן פֿון גאָט, און איז געגאַנגען נאָך די זינד פֿון ירְבֵּעַם דעם זון פֿון נבֿטן, וואָס ער האָט געמאַכט זינדיקן ישראל; ער האָט זיך ניט אָפּגעקערט דערפֿון. **3** און דער צאָרן פֿון גאָט האָט געגרימט אויף ישראל, און ער האָט זיי געגעבן אין דער האַנט פֿון חזאַל דעם מלך פֿון ארם, און אין דער האַנט פֿון בן-הַדַּד דעם זון פֿון חזאַלן, אַלע טעג.

4 האָט יהואָחז געבעטן צו גאָט, און גאָט האָט צוגעהערט צו אים, וואָרום ער האָט געזען די דריקונג פֿון ישראל, אַז דער מלך פֿון ארם האָט זיי געדריקט – **5** און גאָט האָט געגעבן ישראל אַ העלפֿער, און זיי זײַנען אַרויס פֿון אונטער דער האַנט פֿון ארם; און די קינדער פֿון ישראל זײַנען געזעסן אין זייערע געצעלטן אַזוי ווי נעכטן-אייערנעכטן. **6** אָבער זיי האָבן זיך ניט אָפּגעקערט פֿון די זינד פֿון דעם הויז פֿון ירְבֵּעַמען, וואָס ער האָט געמאַכט זינדיקן ישראל; זיי זײַנען געגאַנגען דערין; און אויך די אַשְׁרָה איז געבליבן שטיין אין שומרון. – **7** וואָרום ער האָט ניט איבערגעלאָזן יהואָחזן קיין מאַנשאַפֿט, נאָר בלויז פֿופֿציק רײַטער, און צען רײַטוועגן, און צען טויזנט פֿוסגייער. ווייל דער מלך פֿון ארם האָט זיי אומגעבראַכט, און זיי געמאַכט אַזוי ווי שטויב צום טרעטן.

8 און די איבעריקע זאַכן וועגן יהואָחזן, און אַלץ וואָס ער האָט געטאָן, און זײַן גבֿורהשאַפֿט, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון ישראל.

9 און יהואָחז האָט זיך געלייגט מיט זײַנע עלטערן, און מע האָט אים באַגראָבן אין שומרון. און זײַן זון יואָש איז געוואָרן מלך אויף זײַן אָרט.

10 אין זיבן און דרײַסיקסטן יאָר פֿון יואָש דעם מלך פֿון יהודה איז יהואש דער זון פֿון יהואָחזן געוואָרן מלך איבער ישראל אין שומרון, [און האָט געקיניגט] זעכצן יאָר. **11** און ער האָט געטאָן וואָס איז שלעכט אין די אויגן פֿון גאָט; ער האָט זיך ניט אָפּגעקערט פֿון אַלע

זינד פֿון יִרְבֵּעַם דעם זון פֿון נבֿטן, וואָס ער האָט געמאַכט זינדיקן ישראל; ער איז געגאַנגען דערין.

12 און די איבעריקע זאַכן וועגן יואָשן, און אַלץ וואָס ער האָט געטאָן, און זײַן גבורהשאַפֿט, ווי ער האָט מלחמה געהאַלטן מיט אַמְצִיָה דעם מלך פֿון יהודה, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון ישראל.

13 און יואָש האָט זיך געלייגט מיט זײַנע עלטערן; און יִרְבֵּעַם האָט זיך געזעצט אויף זײַן טראָן. און יואָש איז באַגראָבן געוואָרן אין שומרון לעבן די מלכים פֿון ישראל.

14 און אַלישע איז קראַנק געוואָרן אויף דער קראַנקשאַפֿט וואָס ער האָט געזאַלט פֿון איר שטאַרבן; און יואָש דער מלך פֿון ישראל האָט אַראָפּגענידערט צו אים, און ער האָט געוויינט אויף זײַן פנים, און האָט געזאָגט: פֿאַטער מײַנער, פֿאַטער מײַנער, רײַטוועגן און רײַטער פֿון ישראל!

15 האָט אַלישע צו אים געזאָגט: ברענג אַ בויגן און פֿײַלן. האָט ער אים געבראַכט אַ בויגן און פֿײַלן. **16** האָט ער געזאָגט צו דעם מלך פֿון ישראל: לייג אַרויף דײַן האַנט אויפֿן בויגן. האָט ער אַרויפֿגעלייגט זײַן האַנט, און אַלישע האָט אַרויפֿגעטאָן זײַנע הענט אויף די הענט פֿון מלך. **17** און ער האָט געזאָגט: עפֿן דעם פֿענצטער צו מזרח; האָט ער געעפֿנט. האָט אַלישע געזאָגט: שײס; און ער האָט געשאָסן. האָט ער געזאָגט: אַ פֿײַל פֿון ישועה פֿון גאָט, און אַ פֿײַל פֿון ישועה אַקעגן ארם; און וועסט שלאָגן ארם אין אַפֿק ביז צו פֿאַרלענדן.

18 און ער האָט געזאָגט: נעם די פֿײַלן; און ער האָט זיי גענומען. האָט ער געזאָגט צו דעם מלך פֿון ישראל: שלאָג אָן דער ערד; און ער האָט געשלאָגן דרײַ מאָל און האָט זיך אַפּגעשטעלט.

19 האָט געצערנט אויף אים דער געטלעכער מאָן, און האָט געזאָגט: געזאַלט שלאָגן פֿינף אָדער זעקס מאָל; דענצמאָל וואָלסטו געשלאָגן ארם ביז צום פֿאַרלענדן; אָבער אַצונד וועסטו נאָר דרײַ מאָל שלאָגן ארם.

20 און אַלישע איז געשטאַרבן, און מע האָט אים באַגראָבן.

און באַנדעס פֿון מואָב פֿלעגן קומען אין לאַנד ביים אַנקום פֿון יאָר.
21 און עס איז געווען, מע באַגראַבט אַזוי אַ מענטשן, ערשט זיי
 דערזעען אַ באַנדע. האָבן זיי אַרײַנגעוואַרפֿן דעם מאַן אין אַלישעס
 קבֿר. און דער מאַן האָט זיך געקײקלט ביז ער האָט זיך אַנגערירט אַן
 אַלישעס בײנער, און איז לעבעדיק געוואָרן, און האָט זיך געשטעלט
 אויף זײנע פֿיס.

22 און חֲזַאֵל דער מלך פֿון ארם האָט געדריקט ישראל אַלע טעג פֿון
 יהוֹאָחָז. **23** אָבער גאָט האָט זיי געלײטזעליקט און זיך דערבאַרימט
 אויף זיי, און האָט זיך צוגעקערט צו זיי פֿון וועגן זײַן בונד מיט
 אַבְרָהָם, יצחק, און יעקבֿ, און ער האָט זיי נײַט געוואַלט אומברענגען,
 און האָט זיי נײַט אַוועקגעוואַרפֿן פֿון זײַן פנים ביז אַצונד.

24 און חֲזַאֵל דער מלך פֿון ארם איז געשטאַרבן. און זײַן זון בן-הַדָּד
 איז געוואָרן מלך אויף זײַן אָרט.

25 און יהואש דער זון פֿון יהוֹאָחָז האָט צוריקגעקערט פֿון דער
 האַנט פֿון בן-הַדָּד דעם זון פֿון חֲזַאֵלן די שטעט וואָס ער האָט
 געהאַט צוגענומען פֿון דער האַנט פֿון זײַן פֿאַטער יהוֹאָחָז
 אין מלחמה. דרײַ מאָל האָט אים יואָש געשלאָגן, און האָט
 צוריקגעקערט די שטעט פֿון ישראל.

י **1** אין צווייטן יאָר פֿון יואָש דעם זון פֿון יואָחָז, דעם מלך פֿון
 ישראל, איז אַמְצִיָהוּ דער זון פֿון יואָש דעם מלך פֿון יהודה
 געוואָרן מלך. **2** פֿינף און צוואַנציק יאָר איז ער אַלט געווען, אַז ער
 איז געוואָרן מלך, און נײַן און צוואַנציק יאָר האָט ער געקײניגט אין
 ירושלים. און דער נאָמען פֿון זײַן מוטער איז געווען יהוֹיָדָען פֿון
 ירושלים. **3** און ער האָט געטאָן וואָס איז רעכטפֿאַרטיק אין די אויגן
 פֿון גאָט, אָבער נײַט אַזוי ווי זײַן פֿאַטער דוד; ער האָט געטאָן ווי אַלץ
 וואָס זײַן פֿאַטער יואָש האָט געטאָן. **4** נאָר די בָּמוֹת זײנען נײַט
 אַפּגעטאָן געוואָרן; דאָס פֿאַלק האָט נאָך אַלץ געשלאַכט און
 גערייכערט אויף די בָּמוֹת.

5 און עס איז געווען, ווי די מלוכה איז געווען באַפֿעסטיקט אין זײַן
 האַנט, אַזוי האָט ער דערשלאָגן זײנע קנעכט וואָס האָבן דערשלאָגן

זיין פֿאַטער דעם מלך. **6** אָבער די קינדער פֿון די דערשלעגער האָט ער ניט געטייט, אַזוי ווי עס שטייט געשריבן אין בוך פֿון תּוֹרַת-מֹשֶׁה, וואָס גאָט האָט באַפֿוֹלן, אַזוי צו זאָגן: פֿאַטערס זאָלן ניט געטייט ווערן פֿאַר קינדער, און קינדער זאָלן ניט געטייט ווערן פֿאַר פֿאַטערס; נײַערט יעטוועדער פֿאַר זײַן זינד זאָל געטייט ווערן.

7 ער האָט געשלאָגן פֿון אדום אין טאָל פֿון זאָלץ צען טויזנט, און אײַנגענומען סלע אין מלחמה, און גערופֿן איר נאָמען יקתאַל [ווי זי הייסט] ביז אויף הײַנטיקן טאָג.

8 דענצמאָל האָט אַמְצִיָּה געשיקט שלוחים צו יהואש דעם זון פֿון יהואָחָז דעם זון פֿון יהואן, דעם מלך פֿון ישׂראל, אַזוי צו זאָגן: קום לאַמיר זיך אָנקוקן אין פנים.

9 האָט יהואש דער מלך פֿון ישׂראל געשיקט צו אַמְצִיָּהוּ דעם מלך פֿון יהודה, אַזוי צו זאָגן: דער דאָרן וואָס אין לבֿנון האָט געשיקט צו דעם צעדערבוים וואָס אין לבֿנון, אַזוי צו זאָגן: גיב דיין טאָכטער צו מיין זון פֿאַר אַ ווייב. איז פֿאַרבײַגעגאַנגען אַ ווילדע חיה וואָס אין לבֿנון, און האָט צעטרעטן דעם דאָרן. **10** שלאָגן האָסטו געשלאָגן אדום, און דיין האַרץ האָט דיך דערהויבן; האַלט דיין כְּבוֹד, און זיך אין דער היים. און נאָך וואָס זאָלסטו זיך רײַצן מיט בײַז, און פֿאַלן דו און יהודה מיט דיר?

11 אָבער אַמְצִיָּהוּ האָט ניט צוגעהערט. און יהואש דער מלך פֿון ישׂראל איז אַרױסגעגאַנגען. און זיי האָבן זיך אָנגעקוקט אין פנים, ער און אַמְצִיָּהוּ דער מלך פֿון יהודה, אין בֵּית-שֶׁמֶשׁ וואָס געהערט צו יהודה. **12** און יהודה איז געשלאָגן געוואָרן פֿאַר ישׂראל. און זיי זײַנען אַנטלאָפֿן איטלעכער צו זײַנע געצעלטן.

13 און אַמְצִיָּהוּ דעם מלך פֿון יהודה, דעם זון פֿון יהואש דעם זון פֿון אַחֲזִיָּהוּ, האָט יהואש דער מלך פֿון ישׂראל געכאַפט אין בֵּית-שֶׁמֶשׁ. און ער איז געקומען קיין ירושלים, און האָט דורכגעבראַכן די מויער פֿון ירושלים פֿון דעם טויער פֿון אפֿרים ביז דעם ווינקלטויער, פֿיר הונדערט איילן. **14** און ער האָט צוגענומען דאָס גאַנצע גאָלד און זילבער, און אַלע פלים, וואָס האָבן זיך געפֿונען אין הויז פֿון גאָט און אין די שאַצקאַמערן פֿון מלכס הויז, און משכּוֹן-קינדער, און האָט זיך אומגעקערט קיין שומרון.

15 און די איבעריקע זאכן פֿון יהואשען וואָס ער האָט געטאָן, און זיין גבורהשאַפֿט, און ווי ער האָט מלחמה געהאַלטן מיט אַמציִהו דעם מלך פֿון יהודה, דאָס איז שוין באַשריבן אין בוך פֿון די צייטגעשעענישן פֿון די מלכים פֿון ישראל.

16 און יהואש האָט זיך געלייגט מיט זיינע עלטערן, און ער איז באַגראָבן געוואָרן אין שומרון לעבן די מלכים פֿון ישראל. און זיין זון יִרְבֵּעַם איז געוואָרן מלך אויף זיין אָרט.

17 און אַמציִהו דער זון פֿון יואָשן, דער מלך פֿון יהודה, האָט געלעבט נאָך דעם טויט פֿון יהואש דעם זון פֿון יהואָחזן, דעם מלך פֿון ישראל, פֿופֿצן יאָר.

18 און די איבעריקע זאכן וועגן אַמציִהוּן, זיי זיינען שוין באַשריבן אין בוך פֿון די צייטגעשעענישן פֿון די מלכים פֿון יהודה.

19 און מע האָט געבונטעוועט אויף אים אַ בונט אין ירושלים, און ער איז אַנטלאָפֿן קיין לָכִישׁ; אָבער מע האָט נאָכגעשיקט נאָך אים קיין לָכִישׁ, און מע האָט אים דאָרטן געטייט. **20** און מע האָט אים געבראַכט אויף פֿערד. און ער איז באַגראָבן געוואָרן אין ירושלים לעבן זיינע עלטערן אין דָּוֶד־שטאָט.

21 און דאָס גאַנצע פֿאַלק פֿון יהודה האָט גענומען עזִרְיָהוּ, וואָס איז געווען זעכצן יאָר אַלט, און זיי האָבן אים געמאַכט פֿאַר מלך אויפֿן אָרט פֿון זיין פֿאַטער אַמציִהוּן.

22 ער האָט אַרומגעבויט אַילת און האָט זי צוריקגעקערט צו יהודה. נאָך דעם ווי דער מלך האָט זיך געלייגט מיט זיינע עלטערן.

23 אין פֿופֿצנטן יאָר פֿון אַמציִהוּ דעם זון פֿון יואָשן, דעם מלך פֿון יהודה, איז יִרְבֵּעַם דער זון פֿון יואָש דעם מלך פֿון ישראל געוואָרן מלך אין שומרון, [און האָט געקיניגט] איין און פֿערציק יאָר. **24** און ער האָט געטאָן וואָס איז שלעכט אין די אויגן פֿון גאָט; ער האָט זיך ניט אָפֿגעקערט פֿון אַלע זינד פֿון יִרְבֵּעַם דעם זון פֿון נבֿטן, וואָס ער האָט געמאַכט זינדיקן ישראל.

25 ער האָט צוריקגעשטעלט דעם געמאַרק פֿון ישׂראל, פֿון וווּ מע קומט קיין חמת ביז דעם ים פֿון פֿלוין, אַזוי ווי דאָס וואָרט פֿון יהוה דעם גאָט פֿון ישׂראל, וואָס ער האָט גערעדט דורך זיין קנעכט יונה דעם זון פֿון אַמְתִּין, דעם נביא, וואָס פֿון גת-חפֿר. **26** וואָרום גאָט האָט געזען די פֿיין פֿון ישׂראל, אַז זי איז זייער ביטער, און קיין מוטערמענטש איז ניטאָ, און ניטאָ ווער זאָל העלפֿן ישׂראל. **27** און גאָט האָט ניט געוואָלט אויסמעקן דעם נאָמען פֿון ישׂראל פֿון אונטערן הימל, און ער האָט זיי געהאַלפֿן דורך דער האַנט פֿון ירְבֵּעַם דעם זון פֿון יואָשן.

28 און די איבעריקע זאַכן וועגן ירְבֵּעַמען, און אַלץ וואָס ער האָט געטאָן, און זיין גבורהשאַפֿט, ווי ער האָט מלחמה געהאַלטן, און ווי ער האָט צוריקגעקערט דמשק אום חמת צו יהודה און ישׂראל, דאָס איז שוין באַשריבן אין בוך פֿון די צייטגעשעענישן פֿון די מלכים פֿון ישׂראל.

29 און ירְבֵּעַם האָט זיך געלייגט מיט זיינע עלטערן, מיט די מלכים פֿון ישׂראל. און זיין זון זכריה איז געוואָרן מלך אויף זיין אָרט.

טו 1 אין זיבן און צוואַנציקסטן יאָר פֿון ירְבֵּעַם דעם מלך פֿון ישׂראל, איז עזריה דער זון פֿון אַמְצִיה דעם מלך פֿון יהודה געוואָרן מלך. **2** זעכצן יאָר איז ער אַלט געווען, אַז ער איז געוואָרן מלך, און צוויי און פֿופֿציק יאָר האָט ער געקיניגט אין ירושלים, און דער נאָמען פֿון זיין מוטער איז געווען יכליהו פֿון ירושלים.

3 און ער האָט געטאָן וואָס איז רעכטפֿאַרטיק אין די אויגן פֿון גאָט, אַזוי ווי אַלץ וואָס זיין פֿאַטער אַמְצִיהו האָט געטאָן. **4** נאָר די בָּמוֹת זיינען ניט אָפּגעטאָן געוואָרן; דאָס פֿאַלק האָט נאָך אַלץ געשלאַכט און גערייכערט אויף די בָּמוֹת.

5 און גאָט האָט געפֿלאַגט דעם מלך, און ער איז געווען אַ מצורע ביז דעם טאָג פֿון זיין טויט. און ער איז געזעסן אין דעם אָפּגעזונדערטן הויז. און יותם דעם מלכס זון איז געווען איבערן פֿאַלאַץ; ער האָט געמשפּט דאָס פֿאַלק פֿון לאַנד.

6 און די איבעריקע זאכן וועגן עזריהן, און אלץ וואָס ער האָט געטאָן, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון יהודה.

7 און עזריה האָט זיך געלייגט מיט זײַנע עלטערן, און מע האָט אים באַגראָבן לעבן זײַנע עלטערן אין דודס-שטאָט. און זײַן זון יותם איז געוואָרן מלך אויף זײַן אָרט.

8 אין אַכט און דרײַסיקסטן יאָר פֿון עזריהו דעם מלך פֿון יהודה, האָט זכריהו דער זון פֿון ירבעמען געקיניגט איבער ישראל אין שומרון זעקס חדשים. **9** און ער האָט געטאָן וואָס איז שלעכט אין די אויגן פֿון גאָט, אַזוי ווי זײַנע עלטערן האָבן געטאָן; ער האָט זיך ניט אָפּגעקערט פֿון די זינד פֿון ירבעם דעם זון פֿון נבטן, וואָס ער האָט געמאַכט זינדיקן ישראל.

10 און שלום דער זון פֿון יבֿשן האָט געמאַכט אַ בונט אויף אים, און האָט אים געשלאָגן אַנטקעגן פֿאַרן פֿאַלק, און אים געטייט, און איז געוואָרן מלך אויף זײַן אָרט.

11 און די איבעריקע זאכן וועגן זכריהו, זיי זײַנען באַשריבן אין בוך פֿון די צײַטגעשעענישן פֿון די מלכים פֿון ישראל.

12 דאָס איז געווען דאָס וואָרט פֿון גאָט וואָס ער האָט גערעדט צו יהואן, אַזוי צו זאָגן: קינדער ביזן פֿירטן דור וועלן דיר זיצן אויפֿן טראָן פֿון ישראל; און אַזוי איז געשען.

13 שלום דער זון פֿון יבֿשן איז געוואָרן מלך אין נײַן און דרײַסיקסטן יאָר פֿון עוזיה דעם מלך פֿון יהודה; און ער האָט געקיניגט אַ חודש צײַט אין שומרון.

14 איז אַרויפֿגעגאַנגען מנחם דער זון פֿון גדין, פֿון תּרצָה, און ער איז געקומען קיין שומרון, און האָט געשלאָגן שלום דעם זון פֿון יבֿשן אין שומרון, און האָט אים געטייט, און איז געוואָרן מלך אויף זײַן אָרט.

15 און די איבעריקע זאכן וועגן שלומען, און זיין בונט וואָס ער האָט געבונטעוועט, דאָס איז באַשריבן אין בוך פֿון די צייטגעשעענישן פֿון די מלכים פֿון ישראל.

16 דענצמאָל האָט מנחם געשלאָגן תּפֿסח מיט אַלע וואָס אין איר, און אירע געמאַרקן פֿון תּרצה אָן. ווייל מע האָט אים ניט געעפֿנט. האָט ער זי געשלאָגן; אַלע אירע טראָגעדיקע האָט ער אויפֿגעשפּאַלטן.

17 אין ניין און דרייסיקסטן יאָר פֿון עזריה דעם מלך פֿון יהודה איז מנחם דער זון פֿון גדין געוואָרן מלך איבער ישראל, [און האָט געקיניגט] צען יאָר אין שומרון.

18 און ער האָט געטאָן וואָס איז שלעכט אין די אויגן פֿון גאָט; ער האָט אַלע זיינע טעג זיך ניט אָפּגעקערט פֿון די זינד פֿון ירבעם דעם זון פֿון נבטן, וואָס ער האָט געמאַכט זינדיקן ישראל.

19 איז געקומען פול דער מלך פֿון אשור אויפֿן לאַנד. און מנחם האָט געגעבן פולן טויזנט צענטנער זילבער, אַז זיין האַנט זאָל זיין מיט אים צו באַפֿעסטיקן די מלוכה אין זיין האַנט. **20** און מנחם האָט אויסגעוואָרפֿן דאָס געלט אויף ישראל, אויף אַלע ווילפֿאַרמעגלעכע, פֿופֿציק שקלים זילבער אויף יעטוועדער מאָן. כדי צו געבן דעם מלך פֿון אשור. און דער מלך פֿון אשור האָט זיך אומגעקערט, און האָט זיך ניט אָפּגעשטעלט דאָרטן אין לאַנד.

21 און די איבעריקע זאכן וועגן מנחמען, און אַלץ וואָס ער האָט געטאָן, דאָס איז שוין באַשריבן אין בוך פֿון די צייטגעשעענישן פֿון די מלכים פֿון ישראל.

22 און מנחם האָט זיך געלייגט מיט זיינע עלטערן, און זיין זון פּקחיה איז געוואָרן מלך אויף זיין אָרט.

23 אין פֿופֿציקסטן יאָר פֿון עזריה דעם מלך פֿון יהודה איז פּקחיה דער זון פֿון מנחמען געוואָרן מלך איבער ישראל אין שומרון, [און האָט געקיניגט] צוויי יאָר.

24 און ער האָט געטאָן וואָס איז שלעכט אין די אויגן פֿון גאָט; ער האָט זיך ניט אָפּגעקערט פֿון די זינד פֿון יִרְבֵּעַם דעם זון פֿון נבֿטן, וואָס ער האָט געמאַכט זינדיקן ישראל.

25 און זײַן הויפטמאַן פֿקח דער זון פֿון רמליהון האָט געמאַכט אַ בונט אויף אים, און האָט אים דערשלאָגן אין שומרון, אין פּאַלאַץ פֿון מלכס הויז, בײַ אַרגובֿ און בײַ אַריה; און מיט אים זײַנען געווען פֿופֿציק מאָן פֿון די גלעדער; און ער האָט אים געטייט, און איז געוואָרן מלך אויף זײַן אָרט.

26 און די איבעריקע זאַכן וועגן פּקחיהן, און אַלץ וואָס ער האָט געטאָן, דאָס איז באַשריבן אין בוך פֿון די צײַטגעשעענישן פֿון די מלכים פֿון ישראל.

27 אין צוויי און פֿופֿציקסטן יאָר פֿון עזריה דעם מלך פֿון יהודה, איז פֿקח דער זון פֿון רמליהון געוואָרן מלך איבער ישראל אין שומרון, [און האָט געקיניגט] צוואַנציק יאָר.

28 און ער האָט געטאָן וואָס איז שלעכט אין די אויגן פֿון גאָט; ער האָט זיך ניט אָפּגעקערט פֿון די זינד פֿון יִרְבֵּעַם דעם זון פֿון נבֿטן, וואָס ער האָט געמאַכט זינדיקן ישראל.

29 אין די טעג פֿון פֿקח דעם מלך פֿון ישראל, איז געקומען תּגלת-פּלאָסר דער מלך פֿון אשור, און האָט גענומען עיון, און אַבֿל-בֿית-מעכה, און יְנוּחַ, און קדש, און חצור, און גלעד, און גליל, דאָס גאַנצע לאַנד נפֿתלי; און ער האָט זיי פֿאַרטריבן קײַן אשור.

30 און הוֹשֶׁע דער זון פֿון אַלהן האָט געבונטעוועט אַ בונט אויף פֿקח דעם זון פֿון רמליהון, און ער האָט אים געשלאָגן און אים געטייט, און איז געוואָרן מלך אויף זײַן אָרט, אין צוואַנציקסטן יאָר פֿון יוֹתָם דעם זון פֿון עויזיהן.

31 און די איבעריקע זאַכן וועגן פֿקחן, און אַלץ וואָס ער האָט געטאָן, דאָס איז באַשריבן אין בוך פֿון די צײַטגעשעענישן פֿון די מלכים פֿון ישראל.

32 אין צווייטן יאָר פֿון פֿקח דעם זון פֿון רמליהון, דעם מלך פֿון ישראל, איז יותם דער זון פֿון עוזיהו דעם מלך פֿון יהודה געוואָרן מלך. **33** פֿינף און צוואַנציק יאָר איז ער אַלט געווען, אַז ער איז געוואָרן מלך, און זעכצן יאָר האָט ער געקיניגט אין ירושלים. און דער נאָמען פֿון זײַן מוטער איז געווען ירושאָ די טאָכטער פֿון צדוקן.

34 און ער האָט געטאָן וואָס איז רעכטפֿאַרטיק אין די אויגן פֿון גאָט; ער האָט געטאָן אַזוי ווי אַלץ וואָס זײַן פֿאַטער עוזיהו האָט געטאָן. **35** נאָר די בַּמֹּת זײַנען ניט אָפּגעטאָן געוואָרן; דאָס פֿאַלק האָט נאָך אַלץ געשלאַכט און גערייכערט אויף די בַּמֹּת.

ער האָט געבויט דאָס אויבערשטע טויער פֿון גאָטס הויז.

36 און די איבעריקע זאַכן וועגן יותמען, און אַלץ וואָס ער האָט געטאָן, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון יהודה.

37 אין יענע טעג האָט גאָט אָנגעהויבן אַנשיקן אויף יהודה רצין דעם מלך פֿון ארם, און פֿקח דעם זון פֿון רמליהון.

38 און יותם האָט זיך געלייגט מיט זײַנע עלטערן, און ער איז באַגראָבן געוואָרן לעבן זײַנע עלטערן אין זײַן פֿאַטער דודס-שטאָט. און זײַן זון אָחז איז געוואָרן מלך אויף זײַן אָרט.

טז 1 אין זיבעצנטן יאָר פֿון פֿקח דעם זון פֿון רמליהון, איז אָחז דער זון פֿון יותם דעם מלך פֿון יהודה געוואָרן מלך. **2** צוואַנציק יאָר איז אָחז אַלט געווען, אַז ער איז געוואָרן מלך, און זעכצן יאָר האָט ער געקיניגט אין ירושלים.

און ער האָט ניט געטאָן וואָס איז רעכטפֿאַרטיק אין די אויגן פֿון גאָט זײַן האָר, אַזוי ווי זײַן פֿאַטער דוד. **3** נײַערט ער איז געגאַנגען אין דעם וועג פֿון די מלכים פֿון ישראל. און ער האָט אויך געמאַכט דורכגיין זײַן זון דורכן פֿײַער, אַזוי ווי די אומווערדיקייטן פֿון די פֿעלקער וואָס גאָט האָט זיי פֿאַרטריבן פֿון פֿאַר די קינדער פֿון

4 און ער האָט געשלאַכט און גערייכערט אויף די בָּמוֹת, און אויף די בערגלעך, און אונטער יעטוועדער צווייגהאַפטיקן בוים.

5 דענצמאָל איז אַרויפֿגעקומען רצין דער מלך פֿון ארם, און פֿקח דער זון פֿון רמליהון, דער מלך פֿון ישראל, קיין ירושלים אויף מלחמה; און זיי האָבן געלעגערט אויף אָחז, און ניט געקענט בייקומען.

6 אין יענער צייט האָט רצין דער מלך פֿון ארם צוריקגעקערט אַילת צו ארם, און האָט אַרויסגעוואָרפֿן די יהודהער פֿון אַילת. און די אדומים זיינען געקומען קיין אַילת, און זיינען דאָרטן געבליבן זיצן ביז אויף היינטיקן טאָג.

7 און אָחז האָט געשיקט שלוחים צו תגלת-פלאָסר דעם מלך פֿון אשור, אַזוי צו זאָגן: דיין קנעכט און דיין זון בין איך; קום אַרויף און העלף מיר פֿון דער האַנט פֿון דעם מלך פֿון ארם, און פֿון דער האַנט פֿון דעם מלך פֿון ישראל, וואָס זיינען אויפֿגעשטאַנען אויף מיר.

8 און אָחז האָט גענומען דאָס זילבער און דאָס גאָלד וואָס האָט זיך געפֿונען אין גאָטס הויז און אין די שאַצקאַמערן פֿון מלכס הויז, און האָט געשיקט צום מלך פֿון אשור שוחד. 9 און דער מלך פֿון אשור האָט צוגעהערט צו אים, און דער מלך פֿון אשור איז אַרויפֿגעגאַנגען אויף דמשק, און האָט זי אַיינגענומען, און האָט פֿאַרטריבן אירע באַווינער קיין קיר, און רצינען האָט ער געטייט.

10 און דער מלך אָחז איז געגאַנגען קיין דמשק אַנטקעגן תגלת-פלאָסר דעם מלך פֿון אשור, און ער האָט געזען דעם מזבח וואָס אין דמשק. און דער מלך אָחז האָט געשיקט צו אוריה דעם פֿהן די געשטאַלט פֿון דעם מזבח און זיין געבוי לויט זיין גאַנצער אַרבעט. 11 און אוריה דער פֿהן האָט אויפֿגעבויט דעם מזבח; אַזוי ווי אַלץ וואָס דער מלך אָחז האָט געשיקט פֿון דמשק. אַזוי האָט אוריה דער פֿהן געמאַכט, איידער דער מלך אָחז איז געקומען פֿון דמשק. 12 און אַז דער מלך איז געקומען פֿון דמשק, האָט דער מלך געזען דעם מזבח; און דער מלך האָט גענענט צום מזבח, און האָט אויפֿגעבראַכט אויף אים. 13 און ער האָט געדעמפֿט זיין בראַנדאָפֿער און זיין שפייזאָפֿער, און געגאָסן זיין גיסאָפֿער, און געשפרענגט דאָס בלוט פֿון זיין פֿרידאָפֿער, אויפֿן מזבח. 14 און דעם קופערנעם מזבח וואָס

פֶּאָר גאָט האָט ער צוגערוקט פֿון פֶּאָר דעם הויז, פֿון צווישן דעם
מזבח און צווישן דעם הויז פֿון גאָט, און האָט אים אַוועקגעשטעלט
ביים זײַט פֿון דעם מזבח צו צפֿון.

15 און דער מלך אָחז האָט באַפֿוילן אוריה דעם כהן, אַזוי צו זאָגן:
אויף דעם גרויסן מזבח דעמף דאָס בראַנדאָפֿפֿער פֿון אין דער פֿרי,
און דאָס שפּײַזאָפֿפֿער פֿון אַוונט, און דאָס בראַנדאָפֿפֿער פֿון מלך און
זײַן שפּײַזאָפֿפֿער, און דאָס בראַנדאָפֿפֿער פֿון דעם גאַנצן פֿאַלק פֿון
לאַנד, און זייער שפּײַזאָפֿפֿער און זייערע גיסאָפֿפֿער; און איטלעך
בלוט פֿון בראַנדאָפֿפֿער און איטלעך בלוט פֿון שלאַכטאָפֿפֿער
זאַלסטו שפרענגען אויף אים. און וועגן דעם קופערנעם מזבח וועל
איך דאַרפֿן נאַכקוקן.

16 און אוריה דער כהן האָט געטאָן אַזוי ווי אַלץ וואָס דער מלך אָחז
האָט באַפֿוילן.

17 און דער מלך אָחז האָט אָפּגעהאַקט די ראַמען פֿון די געשטעלן,
און האָט אָפּגעטאָן פֿון זיי דעם האַנטפֿאַס. און דעם ים האָט ער
אַראַפּגענומען פֿון די קופערנע רינדער וואָס אונטער אים, און האָט
אים אַוועקגעשטעלט אויף אַ געפֿלאַסטער פֿון שטיינער. **18** און דער
איבערדעק פֿאַר שבת וואָס מע האָט אָנגעבויט אָן הויז, און דעם
מלכס אײַנגאַנג דערויסן, האָט ער איבערגעשטעלט אין הויז פֿון גאָט
וועגן דעם מלך פֿון אשור.

19 און די איבעריקע זאַכן פֿון אָחז וואָס ער האָט געטאָן, זיי זײַנען
שוין באַשריבן אין בוך פֿון די צײַטגעשעענישן פֿון די מלכים פֿון
יהודה.

20 און אָחז האָט זיך געלייגט מיט זײַנע עלטערן, און ער איז
באַגראָבן געוואָרן לעבן זײַנע עלטערן אין דודס-שטאָט. און זײַן זון
חזקיהו איז געוואָרן מלך אויף זײַן אָרט.

יז 1 אין צוועלפטן יאָר פֿון אָחז דעם מלך פֿון יהודה, איז הוֹשֶׁע דער זון פֿון אֱלֶהֶן געוואָרן מלך אין שומרון איבער ישראל, [און האָט געקיניגט] נײַן יאָר.

2 און ער האָט געטאָן וואָס איז שלעכט אין די אויגן פֿון גאָט, נאָר ניט אַזוי ווי די מלכים פֿון ישראל וואָס זײַנען געווען פֿאַר אים.

3 אויף אים איז אַרויפֿגעגאַנגען שלמנאָסר דער מלך פֿון אשור, און הוֹשֶׁע איז געוואָרן אַ קנעכט צו אים, און אים געצאָלט אָפּגאַב.

4 און דער מלך פֿון אשור האָט אויסגעפֿונען אין הוֹשֶׁען אַ בונט, ווייל ער האָט געשיקט שלוחים צו סוּא דעם מלך פֿון מצרים, און האָט ניט אַרויפֿגעבראַכט אָפּגאַב צו דעם מלך פֿון אשור אַזוי ווי יאָר אין יאָר. און דער מלך פֿון אשור האָט אים פֿאַרהאַלטן, און האָט אים אַרײַנגעשפּאַרט אין תּפִּיסָה.

5 און דער מלך פֿון אשור איז אַרויפֿגעגאַנגען אויפֿן גאַנצן לאַנד, און איז אַרויפֿגעגאַנגען אויף שומרון, און האָט געלעגערט אויף איר דרײַ יאָר. **6** אין נײַנטן יאָר פֿון הוֹשֶׁען האָט דער מלך פֿון אשור באַצווונגען שומרון, און האָט פֿאַרטריבן ישראל קיין אשור, און זײ באַזעצט אין חֶלַח, און אין חֶבֶר, בײַם טײַך גוֹזָן, און אין די שטעט פֿון מְדִי.

7 און דאָס איז געשען ווייל די קינדער פֿון ישראל האָבן געזינדיקט צו יהוה זײער גאָט וואָס האָט זײ אויפֿגעבראַכט פֿון לאַנד מצרים, פֿון אונטער דער האַנט פֿון פרעה דעם מלך פֿון מצרים, און זײ האָבן געפֿאַרכט פֿרעמדע געטער. **8** און זײ זײַנען געגאַנגען אין די געזעצן פֿון די פֿעלקער וואָס האָט פֿאַרטריבן פֿון פֿאַר די קינדער פֿון ישראל; דעס גלײַכן די מלכים פֿון ישראל, וואָס זײ האָבן געמאַכט. **9** און די קינדער פֿון ישראל האָבן צוגעטראַכט זאַכן וואָס ניט ריכטיק צו יהוה זײער גאָט, און זײ האָבן זיך געבויט בָּמוֹת אין אַלע זײערע שטעט, פֿון אַ וועכטערטורעם ביז אַ פֿעסטונגשטאָט. **10** און זײ האָבן זיך אויפֿגעשטעלט זײלשטיינער און געצנשטאַנגען אויף יעטוועדער הויכן בערגל און אונטער יעטוועדער צווייגהאַפֿטיקן בוים. **11** און זײ האָבן דאָרטן גערייכערט אויף אַלע בָּמוֹת, אַזוי ווי די פֿעלקער וואָס האָט פֿאַרטריבן פֿון פֿאַר זײ; און זײ האָבן געטאָן שלעכטע זאַכן צו דערצערענען גאָט. **12** און זײ האָבן געדינט די אָפּגעטער, וואָס

גאָט האָט זיי אָנגעזאָגט: איר זאָלט ניט טאָן די דאָזיקע זאַך. **13** און
 גאָט האָט געוואָרנט ישראל און יהודה דורך איטלעכן נביא, איטלעכן
 זעער, אַזוי צו זאָגן: קערט אייך אום פֿון אייערע שלעכטע וועגן, און
 היט מיינע געבאָט, מיינע געזעצן, לויט דער גאַנצער תורה וואָס איך
 האָב באַפֿוילן אייערע עלטערן, און וואָס איך האָב געשיקט צו אייך
 דורך מיינע קנעכט, די נביאים. **14** אָבער זיי האָבן ניט צוגעהערט,
 און זיי האָבן האַרט געמאַכט זייער נאַקן, אַזוי ווי דער נאַקן פֿון
 זייערע עלטערן וואָס האָבן ניט געגלויבט אין יהוה זייער גאָט. **15** און
 זיי האָבן פֿאַראַכט זיינע געזעצן און זיין בונד וואָס ער האָט
 געשלאָסן מיט זייערע עלטערן, און זיינע וואָרענישן וואָס ער האָט זיי
 געוואָרנט, און זיי זיינען געגאַנגען נאָך נישטיקייט און געוואָרן
 נישטיק, און נאָך די פֿעלקער וואָס רונד אַרום זיי, וואָס גאָט האָט זיי
 באַפֿוילן ניט צו טאָן אַזוי ווי זיי. **16** און זיי האָבן פֿאַרלאָזן אַלע
 געבאָט פֿון יהוה זייער גאָט, און האָבן זיך געמאַכט געגאָסענע געצן—
 צוויי קעלבער, און געמאַכט אַן אַשָׁרה, און זיך געבוקט צו דעם
 גאַנצן חיל פֿון הימל, און געדינט בַּעַל. **17** און זיי האָבן געמאַכט
 דורכגיין זייערע זין און זייערע טעכטער דורכן פֿייער, און האָבן
 געברויכט וואַרזאָגערִי און געצויבערט, און זיך אָפּגעגעבן צו טאָן
 וואָס איז שלעכט אין די אויגן פֿון גאָט, אים צו דערצערענען. **18** און
 גאָט האָט זייער געצערנט אויף ישראל, און ער האָט זיי אָפּגעטאָן פֿון
 זיין פּנים; עס איז ניט געבליבן אחוץ שבֿט יהודה אַליין. **19** האָט
 אויך יהודה ניט געהיט די געבאָט פֿון יהוה זייער גאָט, און זיי זיינען
 געגאַנגען אין די געזעצן פֿון ישראל, וואָס יענע האָבן געמאַכט. **20**
 און גאָט האָט פֿאַראַכט דעם גאַנצן זאַמען פֿון ישראל, און ער האָט
 זיי געפֿיניקט, און האָט זיי געגעבן אין דער האַנט פֿון אויסרויבער,
 ביז ער האָט זיי אַוועקגעוואָרפֿן פֿון זיין פּנים. **21** וואָרום אַז ער האָט
 אָפּגעריסן ישראל פֿון דעם הויז פֿון דוד, און זיי האָבן געמאַכט פֿאַר
 אַ מלך יְרֵבֶּעם דעם זון פֿון נבֿטן, האָט יְרֵבֶּעם אָפּגעפֿירט ישראל פֿון
 הינטער גאָט, און ער האָט זיי געמאַכט זינדיקן אַ גרויסע זינד. **22** און
 די קינדער פֿון ישראל זיינען געגאַנגען אין אַלע זינד פֿון יְרֵבֶּעמען
 וואָס ער האָט געטאָן; זיי האָבן זיך ניט אָפּגעקערט דערפֿון. **23** ביז
 גאָט האָט אָפּגעטאָן ישראל פֿון זיין פּנים, אַזוי ווי ער האָט גערעדט
 דורך אַלע זיינע קנעכט די נביאים, און ישראל איז פֿאַרטריבן
 געוואָרן פֿון זיין ערד קיין אשור אויף היינטיקן טאָג.

24 און דער מלך פֿון אשור האָט געבראַכט מענטשן פֿון בָּבֶל, און פֿון פּוּתָה, און פֿון עוֹא, און פֿון חַמַּת, און פֿון סַפְרוֹיִם, און באַזעצט אין די שטעט פֿון שומרון אָנשטאַט די קינדער פֿון ישׂראל. און זיי האָבן געאַרבט שומרון, און זיינען געזעסן אין אירע שטעט.

25 און עס איז געווען אין אָנהייב פֿון זייער זיצן דאָרטן, האָבן זיי ניט געפֿאַרכט יהוה, און יהוה האָט אָנגעשיקט אויף זיי לייבן, און זיי פֿלעגן אויסהרגען צווישן זיי. **26** האָט מען אָנגעזאַגט דעם מלך פֿון אשור, אַזוי צו זאָגן: די פֿעלקער וואָס דו האָסט אַוועקגעפֿירט, און באַזעצט אין די שטעט פֿון שומרון, ווייסן ניט דעם שטייגער פֿון דעם גאַט פֿון לאַנד; דרום האָט ער אָנגעשיקט אויף זיי לייבן, און זע, זיי טייטן זיי, אַזוי ווי זיי ווייסן ניט דעם שטייגער פֿון דעם גאַט פֿון לאַנד.

27 האָט דער מלך פֿון אשור באַפֿוילן, אַזוי צו זאָגן: פֿירט אַוועק אַהין איינעם פֿון די כּהנים וואָס איר האָט פֿאַרטריבן פֿון דאָרטן; און זאָלן זיי גיין און זיך באַזעצן דאָרטן, און ער זאָל זיי לערנען דעם שטייגער פֿון דעם גאַט פֿון לאַנד.

28 איז געקומען איינער פֿון די כּהנים וואָס מע האָט געהאַט פֿאַרטריבן פֿון שומרון, און ער האָט זיך באַזעצט אין בֵּית-אֵל, און האָט זיי געלערנט ווי זיי זאָלן פֿאַרכטן יהוה. **29** אָבער איטלעך פֿאַלק פֿלעגט אויך מאַכן זיינע אייגענע געטער, און זיי האָבן זיי אַוועקגעשטעלט אין די הייזער פֿון די בָּמוֹת וואָס די שומרונים האָבן געמאַכט; איטלעך פֿאַלק אין זייערע שטעט וואָס זיי זיינען דאָרטן געזעסן. **30** און די מענטשן פֿון בָּבֶל האָבן געמאַכט סּוּפּוֹת-בְּנוֹת, און די מענטשן פֿון פּוּתָה האָבן געמאַכט גִּרְגָל, און די מענטשן פֿון חַמַּת האָבן געמאַכט אַשִּׁימָא **31** און די עוֹיִם האָבן געמאַכט נְבֻחַז און תְּרַתָּק, און די סַפְרוֹיִם האָבן פֿאַרברענט זייערע קינדער אין פֿייער צו אַדְרַמְלֵךְ און עִנְמֶלֶךְ, די געטער פֿון סַפְרוֹיִם. **32** דערביי פֿלעגן זיי פֿאַרכטן יהוה, און זיי האָבן זיך געמאַכט פֿון צווישן זיך כּהנים פֿון בָּמוֹת, וואָס פֿלעגן מקריב זיין פֿאַר זיי אין די הייזער פֿון די בָּמוֹת. **33** יהוה פֿלעגן זיי פֿאַרכטן, אָבער זייערע געטער פֿלעגן זיי דינען, אַזוי ווי דער שטייגער פֿון די פֿעלקער וואָס מע האָט זיי פֿון דאָרטן אַוועקגעפֿירט.

34 ביז אויף היינטיקן טאָג טוען זיי אַזוי ווי די פֿריערדיקע שטייגערס; זיי פֿאַרכטן ניט [אין גאַנצן] יהוה, און זיי טוען ניט אַזוי ווי זייערע חוקים און ווי זייער געזעץ, און אַזוי ווי די תורה און ווי דאָס געבאָט וואָס גאָט האָט געבאָטן די קינדער פֿון יעקב, וואָס ער האָט געמאַכט זיין נאָמען ישראל; **35** וואָס גאָט האָט מיט זיי געשלאָסן אַ בונד, און האָט זיי באַפֿוילן, אַזוי צו זאָגן: "איר זאָלט ניט פֿאַרכטן פֿרעמדע געטער, און איר זאָלט זיך ניט בוקן צו זיי, און זיי ניט דינען, און ניט שלאַכטן צו זיי." **36** נייערט יהוה וואָס האָט אייך אויפֿגעבראַכט פֿון לאַנד מצרים מיט גרויס שטאַרקייט, און מיט אַן אויסגעשטרעכטן אָרעם, אים זאָלט איר פֿאַרכטן, און צו אים זאָלט איר זיך בוקן, און צו אים זאָלט איר שלאַכטן. **37** און די חוקים און די געזעצן, און די תורה און דאָס געבאָט, וואָס ער האָט פֿאַר אייך געשריבן, זאָלט איר היטן צו טאָן אַלע טאָג; און איר זאָלט ניט פֿאַרכטן פֿרעמדע געטער. **38** און דעם בונד וואָס איך האָב געשלאָסן מיט אייך, זאָלט איר ניט פֿאַרגעסן; און איר זאָלט ניט פֿאַרכטן פֿרעמדע געטער. **39** נייערט יהוה איינער גאָט זאָלט איר פֿאַרכטן, און ער וועט אייך מציל זיין פֿון דער האַנט פֿון אַלע אייערע פֿיינט". **40** אָבער זיי האָבן ניט צוגעהערט, נייערט זיי טוען אַזוי ווי זייער פֿריערדיקער שטייגער.

41 און די דאָזיקע פֿעלקער פֿלעגן פֿאַרכטן יהוה, אָבער זייערע געצן פֿלעגן זיי דינען; דעס גלייכן זייערע קינדער און זייערע קינדסקינדער—אַזוי ווי זייערע עלטערן האָבן געטאָן, אַזוי טוען זיי ביז אויף היינטיקן טאָג.

יח 1 און עס איז געווען אין דריטן יאָר פֿון הושע דעם זון פֿון אָלהן, דעם מלך פֿון ישראל, איז חזקיה דער זון פֿון אָחז דעם מלך פֿון יהודה געוואָרן מלך. **2** פֿינף און צוואַנציק יאָר איז ער אַלט געווען, אַז ער איז געוואָרן מלך, און ניין און צוואַנציק יאָר האָט ער געקניגט אין ירושלים. און דער נאָמען פֿון זיין מוטער איז געווען אַבי די טאַכטער פֿון זכריהן.

3 און ער האָט געטאָן וואָס איז רעכטפֿאַרטיק אין די אויגן פֿון גאָט, אַזוי ווי אַלע וואָס זיין פֿאַטער דוד האָט געטאָן. **4** ער האָט אָפֿגעטאָן די במות, און צעבראַכן די זיילשטיינער, און אָפֿגעהאַקט די אַשֶׁרה.

און ער האָט צעהאַקט די קופּערנע שלאַנג וואָס משה האָט געמאַכט; וואָרום ביז יענע טעג פֿלעגן די קינדער פֿון ישׂראל רייכערן צו איר, און מע האָט זי גערופֿן נחושתָן. **5** ער האָט זיך פֿאַרזיכערט אויף גאָט דעם האָר פֿון ישׂראל, און נאָך אים איז ניט געווען אַזאַ ווי ער צווישן אַלע מלכים פֿון יהודה, אויך ניט צווישן די וואָס זיינען געווען פֿאַר אים. **6** וואָרום ער האָט זיך באַהעפֿט אָן גאָט, ער האָט זיך ניט אָפּגעקערט פֿון הינטער אים, און ער האָט געהיט זיינע געבאָט וואָס גאָט האָט געבאָטן משהן. **7** און גאָט פֿלעגט זיין מיט אים; אומעטום ווי ער פֿלעגט אַרויסגיין, פֿלעגט ער באַגליקן. און ער האָט ווידערשפעניקט אָן דעם מלך פֿון אשור, און האָט אים ניט געדינט. **8** ער האָט געשלאָגן די פֿלשתים ביז עזָה און אירע געמאַרקן, פֿון אַ וועכטערטורעם ביז אַ פֿעסטונגשטאָט.

9 און עס איז געווען אין פֿירטן יאָר פֿון מלך חזקיהוּן—דאָס איז דאָס זיבעטע יאָר פֿון הושע דעם זון פֿון אֵלהן, דעם מלך פֿון ישׂראל—איז אַרויפֿגעאַנגען שלמנאַסר דער מלך פֿון אשור אויף שומרון, און האָט געלעגערט אויף איר. **10** און זיי האָבן זי באַצווונגען צום סוף פֿון דריי יאָר; אין זעקסטן יאָר פֿון חזקיהוּן—דאָס איז דאָס ניינטע יאָר פֿון הושע דעם מלך פֿון ישׂראל—איז שומרון באַצווונגען געוואָרן. **11** און דער מלך פֿון אשור האָט פֿאַרטריבן ישׂראל קיין אשור, און האָט זיי אַוועקגעפֿירט אין חֶלַח, און אין חֶבֶר, ביים טייך גוֹזָן, און אין די שטעט פֿון מְדִי. **12** פֿאַר וואָס זיי האָבן ניט צוגעהערט צו דעם קול פֿון יהוה זייער גאָט, און האָבן איבערגערעטן זיין בונד, אַלץ וואָס משה דער קנעכט פֿון גאָט האָט זיי באַפֿוילן, און זיי האָבן ניט צוגעהערט און ניט געטאָן.

13 און אין פֿערצנטן יאָר פֿון מלך חזקיהוּן, איז אַרויפֿגעאַנגען סַנְחֵרִיב דער מלך פֿון אשור אויף אַלע באַפֿעסטיקטע שטעט פֿון יהודה, און האָט זיי איינגענומען.

14 האָט חזקיהוּ דער מלך פֿון יהודה געשיקט צו דעם מלך פֿון אשור קיין לְכִישׁ, אַזוי צו זאָגן: איך האָב געזינדיקט; קער זיך אָפּ פֿון מיר; וואָס דו וועסט אויף מיר אַרויפֿלייגן, וועל איך טראָגן. האָט דער מלך פֿון אשור אַרויפֿגעלייגט אויף חזקיהוּ דעם מלך פֿון יהודה דריי הונדערט צענטנער זילבער און דרייסיק צענטנער גאָלד.

15 און חזקיה האָט אַוועקגעגעבן דאָס גאַנצע זילבער וואָס האָט זיך געפֿונען אין הויז פֿון גאָט און אין די שאַצקאַמערן פֿון מלכס הויז. **16** אין יענער צײַט האָט חזקיה אַרומגעהאַקט די טירן פֿון דעם טעמפל פֿון גאָט, און די בײַשטידלעך וואָס חזקיה דער מלך פֿון יהודה האָט געהאַט איבערגעצויגן [מיט גאַלד], און ער האָט עס געגעבן דעם מלך פֿון אשור.

17 און דער מלך פֿון אשור האָט געשיקט תּרתנען, און רב־סָריסן, און רב־שָקֶהן, פֿון לְכיש צום מלך חזקיהון מיט אַ גרויסן חיל קיין ירושלים. און זײ זײנען אַרויפֿגעגאַנגען, אַזוי זײנען זײ געקומען און האָבן זיך געשטעלט בײַ דעם גראָבן פֿון דעם אויבערשטן טײַך וואָס אויפֿן וועג פֿון וועשערפֿעלד. **18** און זײ האָבן גערופֿן צום מלך; איז אַרויסגעגאַנגען צו זײ אַליקים דער זון פֿון חלקיהון, וואָס איבערן פֿאַלאַץ, און שְׁבַנָא דער שרײַבער, און יואַח דער זון פֿון אָסָפֿן, דער דערמאַנער.

19 און רב־שָקֶה האָט צו זײ געזאָגט: זאָגט אַקאַרשט צו חזקיהון אַזוי האָט געזאָגט דער גרויסער מלך, דער מלך פֿון אשור: וואָס איז די דאָזיקע פֿאַרזיכערונג וואָס דו פֿאַרזיכערסט זיך? **20** מײנסטו הויל ליפֿגערײד איז אַן עצה און גבֿורה פֿאַר מלחמה? אַצונד, אויף וועמען פֿאַרזיכערסטו זיך, וואָס דו האָסט ווידערשפעניקט אָן מיר? **21** אַצונד זע, דו פֿאַרזיכערסט זיך אויף דעם שטעקן פֿון דעם דאָזיקן צעבראַכענעם ראָר-אויף מצרים-וואָס אַז אַ מענטש לענט זיך אויף אים אָן, גײט ער אים אַרײַן אין דער האַנט, און לעכערט זי דורך; אַזוי איז פרעה דער מלך פֿון מצרים פֿאַר אַלע וואָס פֿאַרזיכערן זיך אויף אים. **22** און אַז איר וועט מיר זאָגן: מיר פֿאַרזיכערן זיך אויף יהוה אונדזער גאָט-איז דאָס ניט דער וואָס חזקיהו האָט אָפֿגעטאַן זײנע בָּמוֹת און זײנע מזבחות, און האָט געזאָגט צו יהודה און צו ירושלים: פֿאַר דעם דאָזיקן מזבח זאָלט איר זיך בוקן אין ירושלים? **23** און אַצונד, פֿאַרוועט זיך אַקאַרשט מיט מײן האַר דעם מלך פֿון אשור, און איך וועל דיר געבן צוויי טויזנט פֿערד, אויב דו קענסט דיר אַרויפֿזעצן רײטער אויף זײ. **24** הײנט ווי קענסטו אָפֿשטויסן דעם פנים פֿון אַ הויפטמאַן, אײנעם פֿון די קלענסטע קנעכט פֿון מײן האַר? פֿון דעסט וועגן פֿאַרזיכערסטו זיך אויף מצרים וועגן רײטוועגן און רײטער. **25** אַצונד, בין איך דען אָן יהוה אַרויפֿגעקומען אויף

דעם דאָזיקן אָרט, אים צו פֿאַרוויסטן? יהוה האָט צו מיר געזאָגט:
גיי אַרויף אויף דעם דאָזיקן לאַנד, און פֿאַרוויסט עס.

26 האָט אָליקים דער זון פֿון חלקיהוּן, און שְׁבַנָּא, און יוֹאָח, געזאָגט
צו רַב־שָׁקֶהוּן: רעד, איך בעט דיר, צו דיִינע קנעכט אַראַמיש, וואָרום
מיר פֿאַרשטיין עס, און רעד ניט צו אונדז יהודיש אין די אויערן פֿון
דעם פֿאַלק וואָס אויף דער מויער.

27 האָט רַב־שָׁקֶה צו זיי געזאָגט: האָט דען צו דיִין האַר און צו דיר
מיך געשיקט מיין האַר צו רעדן די דאָזיקע ווערטער, און ניט צו די
מענטשן וואָס זיצן אויף דער מויער, צו עסן זייער קויט, און צו
טרינקען זייער לייבוואַסער, ביי אײַך?

28 און רַב־שָׁקֶה האָט זיך געשטעלט, און האָט אויסגערופֿן אויף אַ
הויכן קול אויף יהודיש, און האָט גערעדט און געזאָגט: הערט דאָס
וואָרט פֿון דעם גרויסן מלך, דעם מלך פֿון אשור. **29** אַזוי האָט
געזאָגט דער מלך: זאָל אײַך חזקיהוּן ניט נאָרן, וואָרום ער קען אײַך
ניט מציל זײַן פֿון זײַן האַנט. **30** און זאָל אײַך חזקיהוּן ניט פֿאַרזיכערן
אויף יהוה, אַזוי צו זאָגן: מציל זײַן וועט אונדז מציל זײַן יהוה, און די
דאָזיקע שטאַט וועט ניט איבערגעבן ווערן אין דער האַנט פֿון דעם
מלך פֿון אשור. **31** איר זאָלט ניט צוהערן צו חזקיהוּן, וואָרום אַזוי
האָט געזאָגט דער מלך פֿון אשור: מאַכט מיט מיר שלום, און קומט
אַרויס צו מיר, און עסט איטלעכער פֿון זײַן וויינשטאָק און
איטלעכער פֿון זײַן פֿייגנבוים, און טרינקט איטלעכער דאָס וואַסער
פֿון זײַן ברונעם. **32** ביז איך קום, און וועל אײַך נעמען אין אַ לאַנד
אַזוי ווי אײַער לאַנד, אַ לאַנד פֿון תְּבוּאָה און וויין, אַ לאַנד פֿון ברויט
און וויינגערטנער, אַ לאַנד פֿון איילבערטן און האַניק, פֿדי איר זאָלט
לעבן און ניט שטאַרבן; און איר זאָלט ניט צוהערן צו חזקיהוּן, אַז
ער וועט אײַך אײַנרעדן, אַזוי צו זאָגן: יהוה וועט אונדז מציל זײַן. **33**
האָבן מציל דען מציל געווען די געטער פֿון די פֿעלקער איטלעכער
זײַן לאַנד פֿון דער האַנט פֿון דעם מלך פֿון אשור? **34** וווּ זײַנען די
געטער פֿון חמת, און אַרפֿד? וווּ זײַנען די געטער פֿון ספֿרוֹיִם, הַנֶּע,
און עִוָּה? האָבן זיי דען מציל געווען שומרון פֿון מיין האַנט? **35** ווער
זײַנען צווישן אַלע געטער פֿון די לענדער וואָס האָבן מציל געווען
זייער לאַנד פֿון מיין האַנט, אַז יהוה זאָל מציל זײַן ירושלים פֿון מיין
האַנט?

36 האָט דאָס פֿאַלק געשוויגן, און זיי האָבן אים אַ וואָרט ניט געענטפֿערט, וואָרום דער באַפֿעל פֿון מלך איז געווען, אַזוי צו זאָגן: איר זאָלט אים ניט ענטפֿערן.

37 איז געקומען אַלִּיקים דער זון פֿון הלִּקיהוּ, וואָס איבערן פֿאַלאַך, און שְׁבַנָּא דער שרײַבער, און יואָח דער זון פֿון אָסָפֿן, דער דערמאָנער, צו חִזְקִיהוּן, מיט צערײַסענע קליידער, און זיי האָבן אים דערציילט די ווערטער פֿון רַב־שָׁקָהוּן.

יט 1 און עס איז געווען, ווי דער מלך חִזְקִיהוּ האָט עס געהערט, אַזוי האָט ער צערײַסן זײַנע קליידער, און זיך צוגעדעקט מיט זאַק, און ער איז געקומען אין הויז פֿון גאָט. **2** און ער האָט געשיקט אַלִּיקים וואָס איבערן פֿאַלאַך, און שְׁבַנָּא דעם שרײַבער, און די עלטסטע פֿון די כּהנים, צוגעדעקט מיט זאַקליידער, צו ישׂעיהוּ הנְבִיא דעם זון פֿון אָמוצן. **3** און זיי האָבן צו אים געזאָגט: אַזוי האָט געזאָגט חִזְקִיהוּ: אַ טאָג פֿון נויט און שטראַף און שמאָך איז הייַנטיקער טאָג, וואָרום די קינדער זײַנען געקומען צום מוטערמױל, און ניטאָ קיין כּוח צו געבערן. **4** אפֿשר וועט יהוה דײַן גאָט הערן אַלע ווערטער פֿון רַב־שָׁקָהוּן, וואָס זײַן האָר דער מלך פֿון אשור האָט אים געשיקט צו לעסטערן דעם לעבעדיקן גאָט, און ער וועט שטראַפֿן פֿאַר די רײַד וואָס יהוה דײַן גאָט האָט געהערט; דרום זאָלסטו אויפֿהייבן אַ תּפִּילה פֿאַר דעם איבערבלייב וואָס געפֿינט זיך דאָ.

5 און ווי די קנעכט פֿון מלך חִזְקִיהוּן זײַנען געקומען צו ישׂעיהוּן, **6** האָט ישׂעיהוּ צו זיי געזאָגט: אַזוי זאָלט איר זאָגן צו אייער האָר: אַזוי האָט גאָט געזאָגט: זאָלסט ניט מורא האָבן פֿאַר די ווערטער וואָס דו האָסט געהערט, מיט וואָס די יונגען פֿון דעם מלך פֿון אשור האָבן מיך געשענדט. **7** זע, איך גיב אַרײַן אין אים אַ גײַסט, און ער וועט הערן אַ הערונג, און וועט זיך אומקערן צו זײַן לאַנד; און איך וועל אים מאַכן פֿאַלן דורכן שווערד אין זײַן לאַנד.

8 און רַב־שָׁקָה האָט זיך אומגעקערט, און האָט געפֿונען דעם מלך פֿון אשור מלחמה האַלטנדיק אויף לְבַנָּה; וואָרום ער האָט געהאַט געהערט אַז ער האָט אַוועקגעצויגן פֿון לְכִישׁ.

9 און [סנהריב] האָט געהערט אויף תּרְהָקָה דעם מלך פֿון פּוּש, אַזוי צו זאָגן: ער איז אַרויסגעגאַנגען מלחמה צו האַלטן מיט דיר. און ער האָט ווידער געשיקט שלוחים צו חזקיהוּ, אַזוי צו זאָגן: **10** אַזוי זאָלט איר זאָגן צו חזקיהוּ דעם מלך פֿון יהודה, אַזוי צו זאָגן: זאָל דו ניט נאָרן דיין גאָט, וואָס דו פֿאַרזיכערסט זיך אויף אים, אַזוי צו זאָגן: ירושלים וועט ניט איבערגעגעבן ווערן אין דער האַנט פֿון דעם מלך פֿון אשור. **11** אָט האָסטו געהערט וואָס די מלכים פֿון אשור האָבן געטאָן צו אַלע לענדער, זיי צו פֿאַרוויסטן, און דו ווילסט ניצול ווערן? **12** האָבן די געטער פֿון די פֿעלקער מציל געווען די וואָס מיינע עלטערן האָבן צעשטערט, גוֹזֵן, און חרֹן, און רָצָף, אויף די קינדער פֿון עדן וואָס אין תּלְשָׁר? **13** וווּ איז דער מלך פֿון חמת, און דער מלך פֿון אַרְפַּד, און דער מלך פֿון דער שטאָט סַפְרוֹיִם, פֿון הַנֶּע, און עוֹה?

14 האָט חזקיהוּ צוגענומען דעם בריוו פֿון דער האַנט פֿון די שלוחים, און האָט אים איבערגעלייענט; און ער איז אַרויפֿגעגאַנגען אין הויז פֿון גאָט; און חזקיהוּ האָט אים אויסגעשפּרייט פֿאַר גאָט. **15** און חזקיהוּ האָט מתפלל געווען צו גאָט, און האָט געזאָגט: יהוה דו גאָט פֿון ישׂראל וואָס זיצט איבער די פּרוֹבִים, דו אַליין ביסט דער גאָט איבער אַלע קיניגרייכן פֿון דער ערד; דו האָסט געמאַכט די הימלען און די ערד. **16** נייג, יהוה, דיין אויער, און הער; עפֿן, יהוה, דייןע אויגן און זע; און הער די ווערטער פֿון סנהריבן וואָס האָט אים געשיקט צו לעסטערן דעם לעבעדיקן גאָט. **17** אמת, יהוה, די מלכים פֿון אשור האָבן חרובֿ געמאַכט די פֿעלקער און זייער לאַנד, **18** און זיי האָבן איבערגעגעבן זייערע געטער צום פֿייער; וואָרום זיי זיינען קיין געטער ניט געווען; נאָר בלויז דאָס ווערק פֿון אַ מענטשנס האַנט, האַלץ און שטיין; דרום האָבן זיי זיי אונטערגעבראַכט. **19** און אַצזונד, יהוה אונדזער גאָט, העלף אונדז, איך בעט דו, פֿון זיין האַנט, און זאָלן אַלע קיניגרייכן פֿון דער ערד וויסן, אַז דו יהוה אַליין ביסט גאָט.

20 האָט ישׂעיהוּ דער זון פֿון אָמוצן געשיקט צו חזקיהוּ, אַזוי צו זאָגן: אַזוי האָט געזאָגט יהוה דער גאָט פֿון ישׂראל: וואָס דו האָסט מתפלל געווען צו מיר וועגן סנהריב דעם מלך פֿון אשור, האָב איך צוגעהערט. **21** דאָס איז דאָס וואָרט וואָס גאָט האָט וועגן אים גערעדט:

עס פֿאַראַכט דִּיך, עס שפּאַט פֿון דִּיר
די יונגפֿרוי טאַכטער צִיִּון;
עס שאַקלט דעם קאַפּ הינטער דִּיר
די טאַכטער ירושלים.

22 וועמען האָסטו געלעסטערט און געשענדט?
און אויף וועמען האָסטו דײַן קול אויפֿגעהויבן?
יא, האָסטו געהויבן דײַנע אויגן אין דער הייך
אַקעגן דעם הייליקן פֿון ישׂראל.

23 דורך דײַנע שלוחים האָסטו געלעסטערט גאַט,
און געזאַגט: מיט מײַנע פֿיל רײַטוועגן
בין איך צו דער הייך פֿון די בערג אַרויף,
צו די ווינקלען פֿון לבֿנון;
און איך האָק אָפּ זײַנע הויכע צעדערן,
זײַנע געקליבענע ציפרעסביימער;
און איך קום צו זײַן עקסטן האַרבֿעריק,
צום וואַלד פֿון זײַן פֿרוכטגאַרטן.

24 איך האָב געגראָבן און געטרונקען
וואַסערן פֿרעמדע,
און טריקן אויס מיט מײַנע פֿוסטריט
אַלע טײַכן פֿון מצרים.

25 האָסטו דען ניט געהערט?
פֿון לאַנג אָן האָב איך עס צוגעגרייט,
פֿון אַלטע טעג האָב איך עס געפֿורעמט;
אַצונד האָב איך עס געבראַכט עס זאַל געשען,
כדי צו פֿאַרוויסטן אויף חורבֿה-הויפֿנס
באַפֿעסטיקטע שטעט.

26 דרום זײַנען זייערע באַווינער קורצמאַכטיק,
זיי זײַנען צעבראַכן און פֿאַרשעמט;
זיי זײַנען געוואָרן גראַז און פֿעלד,
און קרײַטעכץ גרינע,
מאָך פֿון די דעכער,
און תּבֿואה פֿאַרדאַרט איידער אויפֿגעוואַקסן.

27 אָבער איך ווייס דײַן זיצן,
און דײַן גיין און דײַן קומען,

און דיין שטורעמען קעגן מיר.

28 ווייל דיין שטורעמען קעגן מיר
און דיין ליארעם איז ארויף אין מיינע אויערן,
דרום, וועל איך אריינטאן מיין רינג אין דיין נאָז,
און מיין צאָם אין דייןע ליפן,
און איך וועל דיך אומקערן אויף דעם וועג
וואָס דו ביסט געקומען אויף אים.

29 און דאָס וועט דיר זיין דער צייכן:

איר וועט עסן הייאָר נאָכוויקס,
און אויפן צווייטן יאָר ווידערוויקס;
און אויפן דריטן יאָר, זייט און שניידט,
און פלאַנצט וויינגערטנער, און עסט זייער פֿרוכט.
30 און דער אַנטרונענער איבערבלייב פֿון דעם הויז פֿון יהודה
וועט ווידער וואָרצלען אונטן, און טראָגן פֿרוכט אויבן.
31 וואָרום פֿון ירושלים וועט אַרויסקומען אַן איבערבלייב,
און אַן אַנטרינונג פֿון באַרג ציון;
דאָס אַננעמען זיך פֿון גאָט פֿון צבאות וועט דאָס טאָן.

32 פֿאַר וואָר, אַזוי האָט גאָט געזאָגט אויפן מלך פֿון אשור:

ער וועט ניט אַריינקומען אין דער דאָזיקער שטאָט,
און ניט אַריינשיסן אַהין אַ פֿייל,
און ניט קומען פֿאַר איר מיט אַ שילד,
און ניט אַנשיטן אַרום איר אַן ערדוואַל.
33 אויף דעם וועג וואָס ער איז געקומען,
אויף אים וועט ער זיך אומקערן,
און אין דער דאָזיקער שטאָט
וועט ער ניט אַריינקומען, זאָגט גאָט.
34 און איך וועל באַשירעמען די דאָזיקע שטאָט, זי צו העלפֿן,
פֿון מיינעט וועגן און פֿון מיין קנעכט דודס וועגן.

35 און עס איז געווען אין יענער נאַכט, איז אַרויסגעגאַנגען אַ מלאך
פֿון גאָט און האָט געשלאָגן אין לאַגער פֿון אשור הונדערט און פֿינף
און אַכציק טויזנט. און אַז מע האָט זיך געפֿעדערט אין דער פֿרי,
ערשט זיי זיינען אַלע טויטע פֿגרים.

36 און סנהריב דער מלך פֿון אשור האָט אַוועקגעצויגן, און איז געגאַנגען און האָט זיך אומגעקערט; און ער איז געבליבן אין נינוּה.

37 און עס איז געווען, ווי ער בוקט זיך אין הויז פֿון זיין גאָט נִסְרוּך, אַזוי האָבן זיינע זין אַדְרַמֶּלֶךְ און שְׂרָאָצַר אים דערשלאָגן מיטן שווערד; און זיי זיינען אַנטרוּנען געוואָרן אין לאַנד אַרְרֵט. און זיין זון אַסֶר-חֶדוֹן איז געוואָרן מלך אויף זיין אָרט.

כ **1** אין יענע טעג איז חֲזַקְיָהוּ קראַנק געוואָרן צום שטאַרבן; איז צו אים געקומען ישַעְיָהוּ הַנְּבִיא דער זון פֿון אָמוּצוֹן, און האָט צו אים געזאָגט: אַזוי האָט גאָט געזאָגט: מאַך דײַן צוּוּאָה וועגן דײַן הויזגעזינט, וואָרום דו שטאַרבסט, און וועסט ניט גענעזן ווערן.

2 האָט ער אומגעדרייט זיין פנים צו דער וואַנט, און האָט מתפלל געווען צו גאָט, אַזוי צו זאָגן: **3** איך בעט דײַך, גאָט, געדענק ווי איך בין געגאַנגען פֿאַר דיר מיט אמת, און מיט אַ גאַנצן האַרצן, און וואָס איז גוט אין דײַנע אויגן האָב איך געטאַן.

און חֲזַקְיָהוּ האָט געוויינט אַ גרויס געוויין.

4 און עס איז געווען, ווען ישַעְיָהוּ איז נאָך ניט געווען אַרויסגעגאַנגען פֿון דעם מיטלסטן הויף, איז דאָס וואָרט פֿון גאָט געווען צו אים, אַזוי צו זאָגן: **5** קער זיך אום, און זאָלסט זאָגן צו חֲזַקְיָהוּ דעם פֿירשט פֿון מײַן פֿאַלק: אַזוי האָט געזאָגט יהוה דער גאָט פֿון דײַן פֿאַטער דָוִד: איך האָב געהערט דײַן תְּפִילָה, איך האָב געזען דײַן טרער; זע, איך הייל דײַך; אויפֿן דריטן טאָג וועסטו אַרויפֿגיין אין הויז פֿון גאָט. **6** און איך וועל צולייגן צו דײַנע טעג פֿופֿצן יאָר, און פֿון דער האַנט פֿון דעם מלך פֿון אשור וועל איך דײַך און די דאָזיקע שטאָט מציל זײַן, און איך וועל באַשירעמען די דאָזיקע שטאָט פֿון מײַנעט וועגן און פֿון מײַן קנעכט דָוִדס וועגן.

7 און ישַעְיָהוּ האָט געזאָגט: נעם געפרעסטע פֿייגן. און זיי האָבן גענומען און אַרויפֿגעטאַן אויפֿן אויסשלאַג, און ער איז גענעזן געוואָרן.

8 און חזקִיָהוּ הָאֵט געזאָגט צו ישַׁעְיָהוּ: וואָס איז דער צייכן אַז גאָט וועט מיך היילן, און איך וועל אַרויפֿגיין אויפֿן דריטן טאָג אין הויז פֿון גאָט? **9** הָאֵט ישַׁעְיָהוּ געזאָגט: דאָס וועט דיר זיין דער צייכן פֿון גאָט, אַז גאָט וועט טאָן די זאַך וואָס ער הָאָט גערעדט: זאַל דער שאַטן גיין צען שטאַפלען ווייטער, אָדער זיך אומקערן צען שטאַפלען? **10** הָאֵט יחזקִיָהוּ געזאָגט: גרינג איז דעם שאַטן זיך אַראָפֿצוגיין צען שטאַפלען; ניין, נייערט דער שאַטן זאַל זיך אומקערן אויף צוריק צען שטאַפלען.

11 הָאֵט ישַׁעְיָהוּ הנביא גערופֿן צו גאָט, און ער הָאָט אומגעקערט דעם שאַטן צען שטאַפלען צוריק אויף די שטאַפלען וואָס ער הָאָט געהאַט אַראָפֿגענידערט אויף די שטאַפלען פֿון אַחזן.

12 אין יענער צייט הָאָט בר־אֱדָך-בֶּאֱלָאָדָן דער זון פֿון בֶּאֱלָאָדָנען, דער מלך פֿון בָּבֶל, געשיקט אַ בריוו און אַ מתנה צו חזקִיָהוּ, וואָרום ער הָאָט געהערט אַז חזקִיָהוּ איז געווען קראַנק. **13** און חזקִיָהוּ הָאָט זיי צוגעהערט, און ער הָאָט זיי געוויזן זיין גאַנץ שאַצהויז, דאָס זילבער און דאָס גאָלד, און די בשמים, און דאָס גוטע אייל, און דאָס גאַנצע הויז פֿון זיינע וואַפֿן, און אַלץ וואָס הָאָט זיך געפֿונען אין זיינע שאַצקאַמערן; ניט געווען אַ זאַך אין זיין הויז, און אין זיין גאַנצער געוועלטיקייט, וואָס חזקִיָהוּ הָאָט זיי ניט געוויזן.

14 איז ישַׁעְיָהוּ הנביא געקומען צום מלך יחזקִיָהוּ, און הָאָט צו אים געזאָגט: וואָס האָבן די דאָזיקע מענטשן געזאָגט? און פֿון וואַנען קומען זיי צו דיר? הָאָט חזקִיָהוּ געזאָגט: פֿון אַ ווייטן לאַנד זיינען זיי געקומען, פֿון בָּבֶל. **15** הָאָט ער געזאָגט: וואָס האָבן זיי געזען אין דיין הויז? הָאָט חזקִיָהוּ געזאָגט: אַלץ וואָס איז אין מיין הויז האָבן זיי געזען: ניט געווען אַ זאַך אין מייןע שאַצקאַמערן וואָס איך האָב זיי ניט געוויזן.

16 הָאָט ישַׁעְיָהוּ געזאָגט צו חזקִיָהוּ: הער דאָס וואָרט פֿון גאָט: **17** זע, טעג קומען, און אַלץ וואָס אין דיין הויז, און וואָס דייןע עלטערן האָבן אָנגעקליבן ביז היינטיקן טאָג, וועט אַוועקגעטראָגן ווערן קיין בָּבֶל; קיין זאַך וועט ניט איבערבלייבן, זאָגט גאָט. **18** און פֿון דייןע זין וואָס וועלן אַרויסגיין פֿון דיר, וואָס דו וועסט געבערן, וועט מען

נעמען, און זיי וועלן זיין הויפדינער אין פאלאץ פון דעם מלך פון
בבל.

19 האָט חֲזַקְיָהוּ געזאָגט צו ישַׁעְיָהוּן: גוט איז דאָס וואָרט פֿון גאָט
וואָס דו האָסט גערעדט. און ער האָט געזאָגט. פֿאַר וואָר, אויב שלום
און זיכערקייט וועט זיין אין מײַנע טעג!

20 און די איבעריקע זאָכן וועגן חֲזַקְיָהוּן, און זײַן גאַנצע
גבורהשאַפֿט, און ווי ער האָט געמאַכט דעם טײַך און דעם גראָבן,
און אַרײַנגעבראַכט וואַסער אין שטאָט, דאָס איז שוין באַשריבן אין
בוך פֿון די צײַטגעשעענישן פֿון די מלכים פֿון יהודה.

21 און חֲזַקְיָהוּ האָט זיך געלייגט מיט זײַנע עלטערן, און זײַן זון
מנשה איז געוואָרן מלך אויף זײַן אָרט.

כא **1** צוועלף יאָר איז מנשה אַלט געווען, אַז ער איז געוואָרן
מלך, און פֿינף און פֿופֿציק יאָר האָט ער געקײַניגט אין
ירושלים. און דער נאָמען פֿון זײַן מוטער איז געווען חֶפְצִי-בָה.

2 און ער האָט געטאָן וואָס איז שלעכט אין די אויגן פֿון גאָט, אַזוי
ווי די אומווערדיקייטן פֿון די פֿעלקער וואָס האָט פֿאַרטריבן פֿון
פֿאַר די קינדער פֿון ישׂראל. **3** און ער האָט אָפּגעבויט די בָּמוֹת וואָס
זײַן פֿאַטער חֲזַקְיָהוּ האָט צעשטערט, און ער האָט אויפֿגעשטעלט
מזבחות צו בַּעַל, און האָט געמאַכט אַן אֲשֵׁרָה, און ווי אַחאַב דער
מלך פֿון ישׂראל האָט געטאָן, און ער האָט זיך געבוקט צום גאַנצן
חיל פֿון הימל, און זיי געדינט. **4** און ער האָט געבויט מזבחות אין
הויז פֿון גאָט, וואָס האָט געזאָגט: אין ירושלים וועל איך טאָן
מײַן נאָמען. **5** און ער האָט געבויט מזבחות צום גאַנצן חיל פֿון הימל
אין בײַדע הויפֿן פֿון גאָטס הויז. **6** און ער האָט געמאַכט דורכגיין זײַן
זון דורכן פֿײַער, און האָט געברויכט צײַכנזעעריי און געצויבערט, און
אײַנגעשאַפֿט גײַסטערזעער און טויטנבאַשווערער; ער האָט געמערט
צו טאָן שלעכטס אין די אויגן פֿון גאָט, צו דערצערענען. **7** און ער
האָט אַרײַנגעשטעלט דעם געץ פֿון דער אֲשֵׁרָה וואָס ער האָט
געמאַכט, אין דעם הויז וואָס האָט געזאָגט צו דָּוִד און צו זײַן
זון שלמהן: אין דעם דאָזיקן הויז און אין ירושלים וואָס איך האָב

אויסדערוויילט פֿון אַלע שבֿטים פֿון ישׂראל, וועל איך טאָן מיין נאָמען אויף אייביק, 8 און איך וועל מער ניט פֿאַרוואַגלען דעם פֿוס פֿון ישׂראל פֿון דער ערד וואָס איך האָב געגעבן זייערע עלטערן, אויב זיי וועלן נאָר היטן צו טאָן אַזוי ווי אַלץ וואָס איך האָב זיי באַפֿוילן, און לויט דער גאַנצער תּורה וואָס מיין קנעכט משה האָט זיי באַפֿוילן. 9 אָבער זיי האָבן ניט צוגעהערט; און מנשה האָט זיי פֿאַרפֿירט צו טאָן מער שלעכטס ווי די פֿעלקער וואָס גאָט האָט פֿאַרטיליקט פֿון פֿאַר די קינדער פֿון ישׂראל.

10 און גאָט האָט גערעדט דורך זיינע קנעכט די נביאים, אַזוי צו זאָגן: 11 ווייל מנשה דער מלך פֿון יהודה האָט געטאָן די דאָזיקע אומווערדיקייטן, איז באַגאַנגען ערגערס ווי אַלץ וואָס די אמורים וואָס פֿאַר אים האָבן געטאָן, און האָט אויך געמאַכט זינדיקן יהודה מיט זיינע אָפּגעטער, 12 דרום האָט אַזוי געזאָגט יהוה דער גאָט פֿון ישׂראל: זע, איך ברענג אַן אומגליק אויף ירושלים אין יהודה, אַז איטלעכער וואָס הערט עס, וועלן קלינגען זיינע ביידע אויערן. 13 און איך וועל ציען אויף ירושלים די מעסטשנור פֿון שומרון, און די וואַגשנור פֿון אַחאַבס הויז; און איך וועל אויסווישן ירושלים, אַזוי ווי מע ווישט אויס אַ שיסל, אויסגעווישט און אומגעקערט אויף איר פנים. 14 און איך וועל אַוועקוואַרפֿן דעם איבערבלייב פֿון מיין אַרב, און וועל זיי געבן אין דער האַנט פֿון זייערע פֿיינט, און זיי וועלן זיין צו רויב און צו אויסרויבונג פֿאַר אַלע זייערע פֿיינט. 15 ווייל זיי האָבן געטאָן וואָס איז שלעכט אין מינע אויגן, און האָבן מיך דערצערנט פֿון דעם טאָג וואָס זייערע עלטערן זיינען אַרויסגעגאַנגען פֿון מצרים און ביז אויף היינטיקן טאָג.

16 און אויך אומשולדיק בלוט האָט מנשה פֿאַרגאַסן זייער פֿיל, ביז ער האָט אָנגעפֿילט ירושלים פֿון עק צו עק; אחוץ זיין זינד וואָס ער האָט געמאַכט זינדיקן יהודה, צו טאָן וואָס איז שלעכט אין די אויגן פֿון גאָט.

17 און די איבעריקע זאָכן וועגן מנשה, און אַלץ וואָס ער האָט געטאָן, און זיין זינד וואָס ער האָט געזינדיקט, דאָס איז שוין באַשריבן אין בוך פֿון די צייטגעשעענישן פֿון די מלכים פֿון יהודה.

18 און מנשה האָט זיך געלייגט מיט זיינע עלטערן, און ער איז באַגראָבן געוואָרן אין דעם גאָרטן פֿון זיין הויז, אין דעם גאָרטן פֿון עוזאָן. און זיין זון אָמון איז געוואָרן מלך אויף זיין אָרט.

19 צוויי און צוואַנציק יאָר איז אָמון אַלט געווען. אַז ער איז געוואָרן מלך, און צוויי יאָר האָט ער געקייניגט אין ירושלים. און דער נאָמען פֿון זיין מוטער איז געווען משולֿמת די טאָכטער פֿון חרוצן, פֿון יטֿבה.

20 און ער האָט געטאָן וואָס איז שלעכט אין די אויגן פֿון גאָט, אַזוי ווי זיין פֿאָטער מנשה האָט געטאָן. **21** און ער איז געגאַנגען אין אַל דעם וועג וואָס זיין פֿאָטער איז געגאַנגען, און ער האָט געדינט די אַפּגעטער וואָס זיין פֿאָטער האָט געדינט, און האָט זיך צו זיי געבוקט. **22** און ער האָט פֿאַרלאָזן יהוה דעם גאָט פֿון זיינע עלטערן, און איז ניט געגאַנגען אין דעם וועג פֿון יהוה.

23 און די קנעכט פֿון אָמוֹנען האָבן געמאַכט אַ בונט אויף אים, און האָבן געטייט דעם מלך אין זיין הויז. **24** און דאָס פֿאַלק פֿון לאַנד האָט דערשלאָגן אַלע וואָס האָבן געמאַכט דעם בונט אויף דעם מלך אָמון. און דאָס פֿאַלק פֿון לאַנד האָט געמאַכט זיין זון יאַשֿיהוּן פֿאַר מלך אויף זיין אָרט.

25 און די איבעריקע זאַכן פֿון אָמוֹנען וואָס ער האָט געטאָן, זיי זיינען שוין באַשריבן אין בוך פֿון די צייטגעשעענישן פֿון די מלכים פֿון יהודה.

26 און מע האָט אים באַגראָבן אין זיין קבֿר, אין דעם גאָרטן פֿון עוזאָן. און זיין זון יאַשֿיהוּ איז געוואָרן מלך אויף זיין אָרט.

כב 1 אַכְט יאָר איז יאַשְׁיָהוּ אַלט געווען, אַז ער איז געוואָרן מלך, און איין און דרייסיק יאָר האָט ער געקניגט אין ירושלים. און דער נאָמען פֿון זײַן מוטער איז געווען ידִידָה די טאָכטער פֿון עֲדִיהוֹן, פֿון בְּצַקַת.

2 און ער האָט געטאָן וואָס איז רעכטפֿאַרטיק אין די אויגן פֿון גאָט, און ער איז געגאַנגען אין אַל דעם וועג פֿון זײַן פֿאַטער דָוִד, און האָט זיך ניט אָפּגעקערט רעכטס אָדער לינקס.

3 און עס איז געווען אין אַכצנטן יאָר פֿון מלך יאַשְׁיָהוּ, האָט דער מלך געשיקט שָׁפָן דעם זון פֿון אַצְלִיָהוּ, דעם זון פֿון משוּלָמֶען, דעם שרײַבער, אין הויז פֿון גאָט, אַזוי צו זאָגן: **4** גיי אַרויף צו חִלְקִיָהוּ דעם כהן-גדול, און זאָל ער צונויפֿציילן דאָס געלט וואָס איז געבראַכט געוואָרן אין הויז פֿון גאָט, וואָס די שוועלהיטערס האָבן געזאַמלט פֿון פֿאַלק. **5** און זאָל מען עס געבן אויף דער האַנט פֿון די ווערקמײַנסטערס וואָס זײַנען געשטעלט איבער דעם הויז פֿון גאָט; און זיי זאָלן עס געבן צו די בַּעַל-מלאַכות, וואָס אין הויז פֿון גאָט, אויף צו פֿאַרריכטן די צעבראַכענע ערטער פֿון הויז; **6** צו די האַלצמײַנסטערס, און צו די בוימײַנסטערס, און צו די מויערער, און אויף צו קויפֿן האַלץ און געהאַקטע שטיינער, צו פֿאַרריכטן דאָס הויז. **7** און מע זאָל זיך ניט רעכענען מיט זיי וועגן דעם געלט וואָס ווערט געגעבן אויף זייער האַנט, נײַערט אויף נאמנות זאָלן זיי אַרבעטן.

8 און חִלְקִיָהוּ דער כהן-גדול האָט געזאָגט צו שָׁפָן דעם שרײַבער: דאָס בוך פֿון דער תּוֹרָה האָב איך געפֿונען אין הויז פֿון גאָט. און חִלְקִיָהוּ האָט געגעבן דאָס בוך צו שָׁפָנען, און ער האָט עס איבערגעלייענט.

9 און שָׁפָן דער שרײַבער איז געקומען צום מלך, און האָט געבראַכט דעם מלך אַן ענטפֿער, און האָט געזאָגט: דײַנע קנעכט האָבן אויסגעשאַטן דאָס געלט וואָס האָט זיך געפֿונען אין הויז, און זיי האָבן עס געגעבן אויף דער האַנט פֿון די ווערקמײַנסטערס וואָס זײַנען געשטעלט איבער דעם הויז פֿון גאָט.

10 און שָׁפָן דער שרײַבער האָט דערציילט דעם מלך, אַזוי צו זאָגן: חִלְקִיָהוּ דער כהן האָט מיר געגעבן אַ בוך. און שָׁפָן האָט עס

געלייענט פֿאַרן מלך. **11** און עס איז געווען, ווי דער מלך האָט געהערט די ווערטער פֿון דעם בוך פֿון דער תורה, אַזוי האָט ער צעריסן זײַנע קליידער. **12** און דער מלך האָט באַפֿוילן חלקיהו דעם כהן, און אַחיקם דעם זון פֿון שִׁפְנֵעוֹן, און עכבור דעם זון פֿון מיכיהו, און שִׁפְן דעם שרייבער, און עֲשִׂיָה דעם מלכס דינער אַזוי צו זאָגן: **13** גייט פֿרעגט בײַ גאָט פֿאַר מיר, און פֿאַר דעם פֿאַלק, און פֿאַר גאַנץ יהודה, וועגן די ווערטער פֿון דעם דאָזיקן געפֿונענעם בוך, וואָרום גרויס איז דער גרימצאָרן פֿון גאָט וואָס איז אָנגעצונדן אויף אונדז, פֿאַר וואָס אונדזערע עלטערן האָבן ניט צוגעהערט צו די ווערטער פֿון דעם דאָזיקן בוך, צו טאָן אַזוי ווי אַלץ וואָס איז אָנגעשריבן פֿאַר אונדז.

14 איז געגאַנגען חלקיהו דער כהן, און אַחיקם, און עכבור, און שִׁפְן, און עֲשִׂיָה, צו חולדה דער נביאה, דער ווייב פֿון שלום דעם זון פֿון תקוה דעם זון פֿון חרחסן, דעם קליידער-היטער – און זי האָט געווינט אין ירושלים, אין צווייטן שטאָטפֿערטל – און זיי האָבן גערעדט צו איר. **15** האָט זי צו זיי געזאָגט: אַזוי האָט געזאָגט יהוה דער גאָט פֿון ישראל: זאָגט צו דעם מאַן וואָס האָט אײַך געשיקט צו מיר: **16** אַזוי האָט גאָט געזאָגט: זע, איך ברענג אַן אומגליק אויף דעם דאָזיקן אָרט און אויף זײַנע באַווינער – אַלע ווערטער פֿון דעם בוך וואָס דער מלך פֿון יהודה האָט געלייענט; **17** דערפֿאַר וואָס זיי האָבן מיך פֿאַרלאָזן, און האָבן גערייכערט צו פֿרעמדע געטער, כדי מיך צו דערצערענען מיט אַלע מעשים פֿון זייערע הענט, דרום וועט מײַן גרימצאָרן זיך אָנצינדן אויף דעם דאָזיקן אָרט, און וועט ניט פֿאַרלאָשן ווערן. **18** און צו דעם מלך פֿון יהודה וואָס שיקט אײַך פֿרעגן בײַ גאָט, צו אים זאָלט איר אַזוי זאָגן: אַזוי האָט געזאָגט יהוה דער גאָט פֿון ישראל: וועגן די ווערטער וואָס דו האָסט געהערט, **19** איז, ווייל דײַן האַרץ איז ווייך געוואָרן, און ביסט געוואָרן אונטערטעניק פֿאַר גאָט ווען דו האָסט געהערט וואָס איך האָב גערעדט אויף דעם דאָזיקן אָרט און אויף זײַנע באַווינער, אַז זיי וועלן ווערן פֿאַר אַ שרעק און פֿאַר אַ קללה, און האָסט צעריסן דײַנע קליידער, און האָסט געוויינט פֿאַר מיר, האָב איך אויך צוגעהערט, זאָגט גאָט. **20** דרום זע, איך זאַמל דיך אײַן צו דײַנע עלטערן, און וועסט אײַנגעזאַמלט ווערן אין דײַן קבר בשלום, און דײַנע אויגן וועלן ניט זען דאָס גאַנצע בײַז וואָס איך ברענג אויף דעם דאָזיקן אָרט.

און זיי האָבן געבראַכט צום מלך דעם ענטפֿער.

כג 1 און דער מלך האָט געשיקט, און מע האָט איינגעזאַמלט צו אים אַלע עלטסטע פֿון יהודה און ירושלים. 2 און דער מלך איז אַרויפֿגעגאַנגען אין הויז פֿון גאָט, און אַלע מענער פֿון יהודה און אַלע באַווינער פֿון ירושלים מיט אים, און די כהנים, און די נביאים, און דאָס גאַנצע פֿאָלק פֿון קליין ביז גרויס. און ער האָט געלייענט אין זייערע אויערן אַלע ווערטער פֿון דעם בוך פֿון בונד וואָס איז געפֿונען געוואָרן אין הויז פֿון גאָט. 3 און דער מלך האָט זיך געשטעלט אויף אַ בימה, און ער האָט געשלאָסן אַ בונד פֿאַר גאָט, צו גיין נאָך גאָט, און צו היטן זיינע געבאָט און זיינע אַנזאַגן און זיינע געזעצן מיטן גאַנצן האַרצן און מיט דער גאַנצער זעל, מקיים צו זיין די ווערטער פֿון דעם דאָזיקן בונד וואָס שטייען געשריבן אין דעם דאָזיקן בוך. און דאָס גאַנצע פֿאָלק איז צוגעשטאַנען צו דעם בונד.

4 און דער מלך האָט באַפֿוילן חלקיהו דעם כהן-גדול, און די אונטער-כהנים, און די שוועלהיטערס, אַרויסצוטראָגן פֿון דעם טעמפל פֿון גאָט אַלע כלים וואָס זיינען געמאַכט געוואָרן פֿאַר בעל, און פֿאַר דער אַשֶׁרָה, און פֿאַר דעם גאַנצן חיל פֿון הימל; און ער האָט זיי פֿאַרברענט דרויסן פֿון ירושלים אין די פֿעלדער פֿון קדרון, און האָט אַוועקגעטראָגן זייער אַש קיין בית-אֵל. 5 און ער האָט אָפּגעשאַפֿט די פֿריסטער וואָס די מלכים פֿון יהודה האָבן אויפֿגעזעצט, און וואָס האָבן גערייכערט אויף די בָּמוֹת, אין די שטעט פֿון יהודה און אין די אַרומיקע ערטער פֿון ירושלים; און די וואָס האָבן גערייכערט צו בעל, צו דער זון, און צו דער לבנה, און צו די מזלות, און צום גאַנצן חיל פֿון הימל. 6 און ער האָט אַרויסגעטראָגן די אַשֶׁרָה פֿון דעם הויז פֿון גאָט דרויסן פֿון ירושלים צום טייך קדרון, און האָט זי פֿאַרברענט ביים טייך קדרון, און צעמאָלן אויף שטויב, און צעוואָרפֿן איר שטויב אויף די קברים פֿון די קינדער פֿון פֿאָלק. 7 און ער האָט צעבראַכן די הייזער פֿון די שאַנדמענער וואָס אין הויז פֿון גאָט, וואָס די ווייבער פֿלעגן דאַרטן וועבן צודעקן פֿאַר דער אַשֶׁרָה. 8 און ער האָט צונויפֿגעבראַכט אַלע כהנים פֿון די שטעט פֿון יהודה, און האָט פֿאַראומרייניקט די בָּמוֹת וואָס די כהנים האָבן דאַרטן גערייכערט, פֿון גִּבְעָה ביז באַר-שֶׁבַע; און ער האָט צעבראַכן די בָּמוֹת פֿון די טויערן

וואָס ביים טויעראַיינגאַנג פֿון יהושוע דעם שטאַטהאַר, וואָס אויף דער לינקער זייט פֿון דעם וואָס קומט אַרײַן אין שטאַטטויער. **9** אַבער די פּהנים פֿון די בַּמֹּת זײַנען ניט אַרױפֿגעגאַנגען צום מזבח פֿון גאַט אין ירושלים; נײַערט זײ האָבן געגעסן דאָס אומגעזײערטע ברויט צווישן זײערע ברידער.

10 און ער האָט פֿאַראומרייניקט תּוֹפֶת וואָס אין טאַל פֿון בן-הנום, אַז קײנער זאַל ניט מאַכן דורכגײן זײַן זון אָדער זײַן טאַכטער דורכן פֿײַער צו מוֹלֵךְ. **11** און ער האָט אָפּגעשאַפֿט די פֿערד וואָס די מלכים פֿון יהודה האָבן געגעבן צו דער זון ביים אײַנגאַנג פֿון דעם הויז פֿון גאַט, לעבן דער קאַמער פֿון נְתַן-מלך דעם הויפֿדינער, וואָס אין די פֿאַרהויפֿן; און די רײטוועגן פֿון דער זון האָט ער פֿאַרברענט אין פֿײַער. **12** און די מזבחות וואָס אויפֿן דאַך פֿון אַחזעס אויבערשטוב, וואָס די מלכים פֿון יהודה האָבן געמאַכט, און די מזבחות וואָס מנשה האָט געמאַכט אין בײַדע הויפֿן פֿון גאַטס הויז, האָט צעבראַכן דער מלך און צעהאַקט פֿון דאַרטן, און אַרײַנגעוואָרפֿן זײער שטויב אין טײך קדרון. **13** אויך די בַּמֹּת וואָס פֿאַר ירושלים, וואָס אויף דער רעכטער זייט פֿון דעם באַרג פֿון פֿאַרדאַרבער, וואָס שלמה דער מלך פֿון ישראל האָט געבויט צו עשתרות, דער אומווערדיקייט פֿון די צידונים, און צו כָּמוֹש, דער אומווערדיקייט פֿון מואָב, און צו מַלְכּוֹם, דער אומווערדיקייט פֿון די קינדער פֿון עמון, האָט דער מלך פֿאַראומרייניקט. **14** און ער האָט צעבראַכן די זײלשטיינער, און אָפּגעהאַקט די געצנביימער, און אָנגעפֿילט זײער אַרט מיט בײַנער פֿון מענטשן.

15 און אויך דעם מזבח וואָס אין בֵּית-אֵל, די בַּמָּה וואָס יִרְבֵּעַם דער זון פֿון נבֿטן וואָס האָט געמאַכט זינדיקן ישראל, האָט געמאַכט, אויך יענעם מזבח און די בַּמָּה האָט ער צעבראַכן; און ער האָט פֿאַרברענט די בַּמָּה, און צעמאַלן אויף שטויב; און ער האָט פֿאַרברענט די אֲשֵׁרָה.

16 און ווי יאַשׂיהוּ האָט זיך אומגעדרײט, אַזוי האָט ער געזען די קבֿרים וואָס דאַרטן אויפֿן באַרג, און ער האָט געשיקט, און האָט אַרױסגענומען די בײַנער פֿון די קבֿרים, און פֿאַרברענט אויפֿן מזבח, און האָט אים פֿאַראומרייניקט, אַזוי ווי דאָס וואָרט פֿון גאַט וואָס

עס האָט אויסגערופֿן דער געטלעכער מאַן וואָס האָט אויסגערופֿן די דאָזיקע זאַכן.

17 און ער האָט געזאָגט: וואָס איז יענער צייכן וואָס איך זע? האָבן די מענטשן פֿון שטאָט צו אים געזאָגט: דאָס איז דער קבר פֿון דעם געטלעכן מאַן וואָס איז געקומען פֿון יהודה, און האָט אויסגערופֿן די דאָזיקע זאַכן וואָס דו האָסט געטאָן צו דעם דאָזיקן מזבח אין בית-אַל. **18** האָט ער צו זיי געזאָגט: לאַזט אים אין רו; קיינער זאָל ניט רירן זיינע ביינער. האָבן זיי אויסגעלאָזט זיינע ביינער מיט די ביינער פֿון דעם נביא וואָס איז אַרויסגעקומען פֿון שומרון.

19 און אויך אַלע הייזער פֿון די בָּמוֹת וואָס אין די שטעט פֿון שומרון, וואָס די מלכים פֿון ישראל האָבן געמאַכט צו דערצערענען [גאָט], האָט יאַשׁיָהוּ אָפּגעטאָן, און ער האָט געטאָן צו זיי אַזוי ווי אַלע טוונגען וואָס ער האָט געטאָן אין בית-אַל. **20** און ער האָט געשלאָכט אַלע כּהנים פֿון די בָּמוֹת וואָס זיינען דאָרטן געווען, אויף די מזבחות, און האָט פֿאַרברענט ביינער פֿון מענטשן אויף זיי.

און ער האָט זיך אומגעקערט קיין ירושלים.

21 און דער מלך האָט באַפֿוילן דעם גאַנצן פֿאָלק, אַזוי צו זאָגן: מאַכט אַ קרבן-פּסח צו יהוה אייער גאָט, אַזוי ווי עס שטייט געשריבן אין דעם דאָזיקן בוך פֿון בונד. **22** וואָרום אַזאַ ווי דער דאָזיקער קרבן-פּסח איז ניט געמאַכט געוואָרן פֿון די טעג פֿון די שופֿטים וואָס האָבן געמשפּט ישראל, און אין אַלע טעג פֿון די מלכים פֿון ישראל, און די מלכים פֿון יהודה. **23** נאָר אין אַכצנטן יאָר פֿון מלך יאַשׁיָהוּ איז געמאַכט געוואָרן דער דאָזיקער קרבן-פּסח צו גאָט אין ירושלים.

24 און אויך די גייסטערזעער און די טויטנבאַשווערער, און די תּרפֿים, און די אָפּגעטער, און אַלע אומווערדיקייטן, וואָס זיינען געזען געוואָרן אין לאַנד יהודה און אין ירושלים, האָט יאַשׁיָהוּ אויסגעראַמט, כּדי מקיים צו זיין די ווערטער פֿון דער תּורה וואָס שטייען געשריבן אין דעם בוך וואָס חלקיָהוּ דער כּהן האָט געפֿונען אין הויז פֿון גאָט.

25 און אַזאַ ווי ער איז ניט געווען קיין מלך פֿאַר אים, וואָס זאָל זיך אומקערן צו גאָט מיט זיין גאַנצן האַרצן און מיט זיין גאַנצער זעל

און מיט זײַן גאַנצן כּוח, לויט דער גאַנצער תּורה פֿון משהן; און נאָך אים איז ניט אויפֿגעשטאַנען אַזאַ ווי ער.

26 אָבער גאָט האָט זיך ניט אָפּגעקערט פֿון זײַן גרויסן גרימצאָרן ווען זײַן צאָרן האָט געגרימט אויף יהודה, פֿאַר אַלע דערצערענונגען וואָס מנשה האָט אים דערצערנט. **27** און גאָט האָט געזאָגט: אויך יהודה וועל איך אָפּטאָן פֿון מײַן פנים, אַזוי ווי איך האָב אָפּגעטאָן ישראל; און איך וועל פֿאַראַכטן די דאָזיקע שטאָט וואָס איך האָב אויסדערוויילט, ירושלים, און דאָס הויז וואָס איך האָב געזאָגט: מײַן נאָמען זאָל דאָרטן זײַן.

28 און די איבעריקע זאַכן וועגן יאַשׁיהוּן, און אַלץ וואָס ער האָט געטאָן, דאָס איז שוין באַשריבן אין בוך פֿון די צײַטגעשעענישען פֿון די מלכים פֿון יהודה.

29 אין זײַנע טעג איז אַרויפֿגעגאַנגען פרעה-נכו דער מלך פֿון מצרים אויף דעם מלך פֿון אשור, ביים טײַך פרת, און דער מלך יאַשׁיהוּ איז אים געגאַנגען אַקעגן; און ער האָט אים געטייט אין מגדו, ווי ער האָט אים דערזען. **30** האָבן זײַנע קנעכט אים אַוועקגעפֿירט אַ טויטן פֿון מגדו, און זיי האָבן אים געבראַכט קיין ירושלים, און האָבן אים באַגראָבן אין זײַן קבֿר.

און דאָס פֿאַלק פֿון לאַנד האָט גענומען יהואָחז דעם זון פֿון יאַשׁיהוּן, און זיי האָבן אים געזאַלבט, און אים געמאַכט פֿאַר מלך אויף זײַן פֿאַטערס אָרט.

31 דרײַ און צוואַנציק יאָר איז יהואָחז אַלט געווען, אַז ער איז געוואָרן מלך, און דרײַ חדשים האָט ער געקיניגט אין ירושלים. און דער נאָמען פֿון זײַן מוטער איז געווען חמוטל, די טאָכטער פֿון ירמיהוּן, פֿון לבֿנה.

32 און ער האָט געטאָן וואָס איז שלעכט אין די אויגן פֿון גאָט, אַזוי ווי אַלץ וואָס זײַנע עלטערן האָבן געטאָן.

33 און פרעה-נכו האָט אים אײַנגעשפּאַרט אין רבֿלה, אין לאַנד חמת, אַז ער זאָל ניט קיניגן אין ירושלים. און ער האָט אַרויפֿגעלייגט אַ

שטרֶאָף אויפֿן לאַנד, הונדערט צענטנער זילבער, און אַ צענטנער גאָלד.

34 און פרעה-נכו האָט געמאַכט אָליקים דעם זון פֿון יאַשִׁהוּן פֿאַר מלך אויף דעם אָרט פֿון זײַן פֿאַטער יאַשִׁהוּן, און ער האָט אומגעביטן זײַן נאָמען אויף יהוֹיָקִים. און יהוֹאָחָזן האָט ער אַוועקגענומען; און ער איז געקומען קײַן מצרים, און איז דאָרטן געשטאַרבן.

35 און דאָס זילבער און דאָס גאָלד האָט יהוֹיָקִים געגעבן צו פרעהן; אָבער ער האָט אָפּגעשאַצט דאָס לאַנד, פֿדי צו געבן דאָס געלט לויט דעם באַפֿעל פֿון פרעהן; פֿון איטלעכן לויט זײַן אָפּשאַצונג האָט ער אויפֿגעמאַנט דאָס זילבער און דאָס גאָלד פֿון דעם פֿאַלק פֿון לאַנד, פֿדי צו געבן צו פרעה-נכון.

36 פֿינף און צוואַנציק יאָר איז יהוֹיָקִים אַלט געווען, אַז ער איז געוואָרן מלך, און עלף יאָר האָט ער געקײַניגט אין ירושלים. און דער נאָמען פֿון זײַן מוטער איז געווען זבֿוּדָה די טאָכטער פֿון פֿדִיָה, פֿון רומָה.

37 און ער האָט געטאַן וואָס איז שלעכט אין די אויגן פֿון גאָט, אַזוי ווי אַלץ וואָס זײַנע עלטערן האָבן געטאַן.

כד 1 אין זײַנע טעג איז אַרויפֿגעגאַנגען נבֿוכדנאַצַר דער מלך פֿון בָּבֶל, און יהוֹיָקִים איז געווען אַ קנעכט צו אים דרײַ יאָר; דערנאָך האָט ער זיך אָפּגעקערט און האָט ווידערשפּעניקט אָן אים.

2 און גאָט האָט אָנגעשיקט אויף אים באַנדעס פֿון פֿשִׁדִים, און באַנדעס פֿון ארם, און באַנדעס פֿון מוֹאֵב, און באַנדעס פֿון די קינדער פֿון עמון; און ער האָט זיי אָנגעשיקט אויף יהודה, פֿדי עס אונטערצוברענגען, אַזוי ווי דאָס וואָרט פֿון גאָט וואָס ער האָט גערעדט דורך זײַנע קנעכט די נבִיאִים. **3** נאָר לויט דעם מויל פֿון גאָט איז דאָס געווען אויף יהודה, פֿדי זיי אָפּצוטאַן פֿון זײַן פנים, פֿאַר די זינד פֿון מנשהן, לויט אַלץ וואָס ער האָט געטאַן. **4** און אויך פֿאַר דעם אומשולדיקן בלוט וואָס ער האָט פֿאַרגאַסן, ביז ער האָט

אָנגעפֿילט ירושלים מיט אומשולדיק בלוט; און גאָט האָט ניט געוואָלט פֿאַרגעבן.

5 און די איבעריקע זאָכן וועגן יהויקימען, און אַלץ וואָס ער האָט געטאָן, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון יהודה.

6 און יהויקים האָט זיך געלייגט מיט זײַנע עלטערן, און זײַן זון יהויכין איז געוואָרן מלך אויף זײַן אָרט.

7 און דער מלך פֿון מצרים איז מער ווידער ניט אַרויסגעגאַנגען פֿון זײַן לאַנד, וואָרום דער מלך פֿון בָּבֶל האָט צוגענומען, פֿון דעם באַך פֿון מצרים ביז דעם טײַך פֿרת, אַלץ וואָס געהערט צום מלך פֿון מצרים.

8 אַכצן יאָר איז יהויכין אַלט געווען, אַז ער איז געוואָרן מלך, און דרײַ חדשים האָט ער געקיניגט אין ירושלים און דער נאָמען פֿון זײַן מוטער איז געווען נחושתאָ די טאָכטער פֿון אַלְנָתָנֶען, פֿון ירושלים.

9 און ער האָט געטאָן וואָס איז שלעכט אין די אויגן פֿון גאָט, אַזוי ווי אַלץ וואָס זײַן פֿאַטער האָט געטאָן.

10 אין יענער צײַט זײַנען די קנעכט פֿון נְבוֹכַדְנֶאֶצַר דעם מלך פֿון בָּבֶל אַרויפֿגעגאַנגען אויף ירושלים, און די שטאָט איז געקומען אין באַלעגערונג. **11** און נְבוֹכַדְנֶאֶצַר דער מלך פֿון בָּבֶל איז געקומען אויף דער שטאָט, בעת זײַנע קנעכט האָבן געלעגערט אויף איר.

12 איז יהויכין דער מלך פֿון יהודה אַרויסגעגאַנגען צו דעם מלך פֿון בָּבֶל, ער, און זײַן מוטער, און זײַנע קנעכט, און זײַנע האָרן, און זײַנע הויפֿדינער; און דער מלך פֿון בָּבֶל האָט אים אַוועקגענומען אין אַכטן יאָר פֿון זײַן מלוכה.

13 און ער האָט אַרויסגעצויגן פֿון דאָרטן אַלע אוצרות פֿון גאָטס הויז, און די אוצרות פֿון מלכס הויז; און ער האָט צעהאַקט אַלע גילדערנע כלים וואָס שלמה דער מלך פֿון ישראל האָט געמאַכט אין דעם טעמפל פֿון גאָט- אַזוי ווי גאָט האָט אָנגעזאָגט. **14** און ער האָט פֿאַרטריבן גאַנץ ירושלים, און אַלע האָרן, און אַלע העלדישע

גבורים, צען טויזנט געפֿאַנגענע, און אַלע מײַנסטערס און שלעסערס; קײנער איז ניט געבליבן אחוץ די אַרימסטע פֿון דעם פֿאַלק פֿון לאַנד; 15 און ער האָט פֿאַרטריבן יִהוֹכִינֶען קײן בָּבֶל; אויך דעם מלכס מוטער, און דעם מלכס ווייבער, און זײנע הויפֿדינער, און די פֿני פֿון לאַנד, האָט ער אַוועקגעפֿירט אין גלות פֿון ירושלים קײן בָּבֶל. 16 און אַלע חילס-לײַט, זיבן טויזנט, און די מײַנסטערס און די שלעסערס, טויזנט, אַלע, גבורים וואָס טויגן צו מלחמה, זיי האָט דער מלך פֿון בָּבֶל געבראַכט אין גלות קײן בָּבֶל.

17 און דער מלך פֿון בָּבֶל האָט געמאַכט פֿאַר מלך אַנשטאַט אים זײן פֿעטער מִתְנִיָהוּ, און ער האָט אומגעביטן זײן נאָמען אויף צדקיהו.

18 איין און צוואַנציק יאָר איז צדקיהו אַלט געווען, אַז ער איז געוואָרן מלך, און עלף יאָר האָט ער געקײניגט אין ירושלים. און דער נאָמען פֿון זײן מוטער איז געווען חֲמוּטַל די טאַכטער פֿון ירמיהוּ, פֿון לְבָנָה.

19 און ער האָט געטאַן וואָס איז שלעכט אין די אויגן פֿון גאָט, אַזוי ווי אַלץ וואָס יִהוֹקִים האָט געטאַן. 20 פֿאַר וואָר, פֿון וועגן דעם צאָרן פֿון גאָט איז דאָס געשען אויף ירושלים און יהודה, ביז ער האָט זיי אַוועקגעוואָרפֿן פֿון זײן פנים.

און צדקיהו האָט ווידערשפּעניקט אָן דעם מלך פֿון בָּבֶל.

כה 1 און עס איז געווען אין נײַנטן יאָר פֿון זײן מלוכה, אין צענטן חודש, אין צענטן טאָג פֿון חודש, איז געקומערן נְבוּכַדְנֶאֶצַר דער מלך פֿון בָּבֶל, ער און זײן גאַנצער חיל, אויף ירושלים, און ער האָט געלעגערט אויף איר, און זיי האָבן געבויט באַלעגערוערק רונד אַרום איר. 2 און די שטאָט איז געווען אין באַלעגערונג ביזן עלפֿטן יאָר פֿון מלך צדקיהו. 3 אין נײַנטן טאָג פֿון [פֿירטן] חודש האָט זיך געשטאַרקט דער הונגער אין שטאָט, און עס איז ניט געווען קײן ברויט פֿאַר דעם פֿאַלק פֿון לאַנד. 4 און די שטאָט איז אײַנגעבראַכן געוואָרן, און אַלע מלחמה-לײַט [זײנען אַנטלאָפֿן] בײַ נאַכט דורך דעם טויער צווישן די צוויי מויערן וואָס בײַם מלכס גאַרטן- און די פֿשדים זײנען געווען רונד אַרום דער שטאָט- און [דער

מלך] איז אוועק מיטן וועג פֿון פֿלויין. **5** אָבער דער חיל פֿון די כִּשָּׁדִים האָט נאָכגעיאָגט דעם מלך, און זיי האָבן אים אָנגעיאָגט אין די פֿלוינען פֿון יריחו; און זיין גאַנצער חיל איז צעלויפֿן פֿון אים. **6** און זיי האָבן געכאַפֿט דעם מלך, און האָבן אים אַרויפֿגעבראַכט צום מלך פֿון בָּבֶל קיין רַב־לָה; און מע האָט אַרויסגעזאַגט אויף אים אַ משפֿט. **7** און צדקיהוס זין האָט מען געשאַכטן פֿאַר זיינע אויגן; און צדקיהוס אויגן האָט ער בלינד געמאַכט, און ער האָט אים געשמידט אין קופּערנע קייטן, און געבראַכט קיין בָּבֶל.

8 און אין פֿינפֿטן חודש, אין זיבעטן טאָג פֿון חודש- דאָס איז דאָס ניינצנטע יאָר פֿון מלך נבֿוכַדנאַצַר דעם מלך פֿון בָּבֶל- איז געקומען נבֿוזראַדן דער הויפט פֿון דעם לייב-חיל, דער קנעכט פֿון דעם מלך פֿון בָּבֶל, קיין ירושלים. **9** און ער האָט פֿאַרברענט דאָס הויז פֿון גאָט, און דאָס הויז פֿון מלך; אויך אַלע הייזער פֿון ירושלים, וווּ נאָר אַ הויז פֿון אַ גרויסן מאַן, האָט ער פֿאַרברענט אין פֿייער. **10** און די מויערן פֿון ירושלים רונד אַרום האָט דער גאַנצער חיל פֿון די כִּשָּׁדִים וואָס מיט דעם הויפט פֿון דעם לייב-חיל איינגעוואָרפֿן. **11** און דעם רעשט פֿון פֿאַלק וואָס איז געבליבן אין שטאָט, און די אַריבערגעלאָפֿענע וואָס זיינען אַריבערגעלאָפֿן צו דעם מלך פֿון בָּבֶל, און דעם רעשט פֿון המון, האָט נבֿוזראַדן דער הויפט פֿון דעם לייב-חיל איבערגעלאָזן פֿאַר וויינגערטנירער און פֿאַר אַקערלייט.

13 און די קופּערנע זיילן וואָס אין הויז פֿון גאָט, און די געשטעלן, און דעם קופּערנעם ים וואָס אין הויז פֿון גאָט, האָבן די כִּשָּׁדִים צעבראַכן, און אוועקגעטראָגן דאָס קופּער דערפֿון קיין בָּבֶל. **14** אויך די טעפֿ, און די שופֿלען, און די שנייצמעסערס, און די שאַלן, און אַלע קופּערנע כִּלִּים וואָס מע פֿלעגט דינען מיט זיי, האָבן זיי צוגענומען. **15** אויך די פֿייערפֿאַנען, און די שפרענגבעקנס, וואָס גאַלד, גאַלד, און וואָס זילבער, זילבער, האָט דער הויפט פֿון דעם לייב-חיל צוגענומען. **16** די צוויי זיילן, דעם איין ים, און די געשטעלן, וואָס שלמה האָט געמאַכט פֿאַר גאָטס הויז- דאָס קופּער פֿון אַלע די דאָזיקע כִּלִּים איז ניט געווען אַפּצוועגן. **17** אַכצן איילן איז געווען די הייך פֿון איין זייל און אַ קופּערנע קרוין איז געווען אויף אים; און די הייך פֿון דער קרוין איז געווען דריי איילן; און אַ נעצווערק פֿון מילגרוימען זיינען געווען אויף דער קרוין רונד אַרום, אַלץ פֿון קופּער; און דעס גלייכן צום צווייטן זייל, איבער דעם נעצווערק.

18 און דער הויפט פֿון דעם לייב-חיל האָט גענומען שרָיָה דעם כּהן-גדול, און צפֿנִיָה דעם צווייטן כּהן, און די דריי שוועלהיטערס; **19** און פֿון שטאָט האָט ער גענומען איין הויפֿדינער וואָס איז געווען דער אויפֿזעער איבער די מלחמה-לייט, און פֿינף מענער פֿון די וואָס פֿלעגן זען דעם מלכס פנים, וואָס האָבן זיך געפֿונען אין שטאָט, און דעם שרייבער פֿון דעם חיל-פֿירער וואָס האָט אויפֿגענומען אין חיל דאָס פֿאַלק פֿון לאַנד, און זעכציק מאָן פֿון דעם פֿאַלק פֿון לאַנד וואָס האָבן זיך געפֿונען אין שטאָט. **20** און נבֿוזראַדן דער הויפט פֿון דעם לייב-חיל האָט זיי גענומען, און האָט זיי אַוועקגעפֿירט צו דעם מלך פֿון בָּבֶל קיין רבֿלָה. **21** און דער מלך פֿון בָּבֶל האָט זיי געשלאַגן און געטייט אין רבֿלָה אין לאַנד חמת. אַזוי איז יהודה אַוועק אין גלות פֿון זיין לאַנד.

22 און דאָס פֿאַלק וואָס איז געבליבן אין לאַנד יהודה, וואָס נבֿוכדנאָצר דער מלך פֿון בָּבֶל האָט איבערגעלאָזן- איבער זיי האָט ער אויפֿגעזעצט גדליהו דעם זון פֿון אַחיקם דעם זון פֿון שפֿנען.

23 און ווי אַלע הויפטלייט פֿון חיל, זיי מיט די מענטשן, האָבן געהערט, אַז דער מלך פֿון בָּבֶל האָט אויפֿגעזעצט גדליהו, אַזוי זיינען זיי געקומען צו גדליהו קיין מצפֿה: און ישמֿעאל דער זון פֿון נתנֿיָהוּ, און יוחנן דער זון פֿון קרחוּ, און שרָיָה דער זון פֿון תנחומתוּ, פֿון נטופֿה, און יאַזנֿיָהוּ דער זון פֿון דעם מעכתי, זיי מיט זייערע מענטשן. **24** און גדליהו האָט געשוואָרן זיי און זייערע מענטשן, און האָט צו זיי געזאָגט: איר זאָלט ניט מורא האָבן פֿאַר די קנעכט פֿון די כּשדים; זיצט אין לאַנד, און דינט דעם מלך פֿון בָּבֶל, און אייך וועט גוט זיין.

25 אָבער עס איז געווען אין זיבעטן חודש, איז געקומען ישמֿעאל דער זון פֿון נתנֿיָהוּ דעם זון פֿון אַלישמֿען, פֿון קיניגלעכן אַפּשטאַם, און צען מענטשן מיט אים, און זיי האָבן געשלאַגן גדליהו, און ער איז געשטאָרבן; אויך די יהודהער און די כּשדים וואָס זיינען געווען מיט אים אין מצפֿה. **26** און דאָס גאַנצע פֿאַלק פֿון קליין ביז גרויס, און די הויפטלייט פֿון חיל, זיינען אויפֿגעשטאַנען און זיינען אַוועק קיין מצרים, וואָרום זיי האָבן מורא געהאַט פֿאַר די כּשדים.

27 און עס איז געווען אין זיבן און דרייסיקסטן יאָר נאָך דעם גלות פֿון יהוֹיָכִין דעם מלך פֿון יהודה, אין צוועלפֿטן חודש, אין זיבן און צוואַנציקסטן טאָג פֿון חודש, האָט אָוּל-מרוֹדךְ דער מלך פֿון בָּבֶל, אין דעם יאָר וואָס ער איז געוואָרן מלך, אויפֿגעהויבן דעם קאָפּ פֿון יהוֹיָכִין דעם מלך פֿון יהודה, פֿון תּפִּיסָה. **28** און ער האָט גערעדט צו אים פֿריינטלעך, און האָט געשטעלט זיין שטול איבער די שטולן פֿון די מלכים וואָס ביי אים אין בָּבֶל. **29** און ער האָט אומגעביטן זיינע תּפִּיסָה-קליידער, און ער האָט געגעסן ביי אים ברויט תּמיד אַלע טעג פֿון זיין לעבען. **30** און זיין אויסקומעניש, אַ שטענדיקע אויסקומעניש, איז אים געגעבן געוואָרן פֿון מלך טאַגטעגלעך אַלע טעג פֿון זיין לעבן.